
Kavyadarshah by Dandin

दणडलनः कृतौ काव्यादरशः

Document Information



Text title : kAvyAdarshaH daNDin

File name : kAvyAdarshaHdaNDin.itx

Category : kAvya, misc, sahitya

Location : doc_z_misc_general

Latest update : September 6, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 6, 2025

sanskritdocuments.org

ದಂಡಿನಃ ಕೃತೌ ಕಾವ್ಯಾದರ್ಶಃ



ಪ್ರಥಮಪರಿಚ್ಛೇದಃ

ಚತುರ್ಮುಖಮುಖಾಂಭೋಜವನಹಂಸವಧೂರ್ಮಮ .
ಮಾನಸೇ ರಮತಾಂ ನಿತ್ಯಂ ಸರ್ವಶುಕ್ಲಾ ಸರಸ್ವತೀ .. ೧.೧..
ಪೂರ್ವಶಾಸ್ತ್ರಾಣಿ ಸಂಹೃತ್ಯ ಪ್ರಯೋಗಾನುಪಲಕ್ಷ್ಯ ಚ .
ಯಥಾಸಾಮರ್ಥ್ಯಮ್ ಸ್ವಾಭಿಃ ಕ್ರಿಯತೇ ಕಾವ್ಯಲಕ್ಷಣಂ .. ೧.೨..
ಇಹ ಶಿಷ್ಟಾನುಶಿಷ್ಟಾನಾಂ ಶಿಷ್ಟಾನಾಮಪಿ ಸರ್ವಥಾ .
ವಾಚಾಮೇವ ಪ್ರಸಾದೇನ ಲೋಕಯಾತ್ರಾ ಪ್ರವರ್ತತೇ .. ೧.೩..
ಇದಮಂಧಂತಮಃ ಕೃತ್ಸ್ಮಂ ಜಾಯೇತ ಭುವನತ್ರಯಂ .
ಯದಿ ಶಬ್ದಾಹವಯಂ ಜ್ಯೋತಿರಾಸಂಸಾರನ್ನ ದೀಪ್ಯತೇ .. ೧.೪..
ಆದಿರಾಜಯಶೋಬಿಂಬಮಾದರ್ಶಂ ಪ್ರಾಪ್ಯ ವಾಜ್ಮಯಂ .
ತೇಷಾಮಸನ್ನಿಧಾನೇಽಪಿ ನ ಸ್ವಯಂ ಪಶ್ಯ ನಶ್ಯತಿ .. ೧.೫..
ಗೌರ್ಗೌಃ ಕಾಮದುಘಾ ಸಮ್ಯಕ್ಪ್ರಯುಕ್ತಾ ಸ್ಮರ್ಯತೇ ಬುದ್ಧಿಃ .
ದುಷ್ಟಯುಕ್ತಾ ಪುನಾಗೋತ್ಸಂ ಪ್ರಯೋಕ್ತುಃ ಸೈವ ಶಂಸತಿ .. ೧.೬..
ತದಲ್ಪಮಪಿ ನೋಪೇಕ್ಷ್ಯಂ ಕಾವ್ಯೇ ದುಷ್ಟಂ ಕಥಂ ಚನ .
ಸ್ಯಾದ್ವಪುಃ ಸುಂದರಮಪಿ ಶ್ವಿತ್ರೇಣೈಕೇನ ದುರ್ಭಗಂ .. ೧.೭..
ಗುಣದೋಷಾನಶಾಸ್ತ್ರಜ್ಞಃ ಕಥಂ ವಿಭಜತೇ ಜನಃ .
ಕಿಮಂಧಸ್ಯಾಧಿಕಾರೋಽಸ್ತಿ ರೂಪಭೇದೋಪಲಬ್ಧಿಷು .. ೧.೮..
ಅತಃ ಪ್ರಜಾನಾಂ (ವ್ಲ ಪದಾನಾಂ)ವ್ಯತ್ಪತ್ತಿಮಭಿಸಂಧಾಯ ಸೂರಯಃ .
ವಾಚಾಂ ವಿಚಿತ್ರಮಾರ್ಗಾಣಾಂ ನಿಬಬಂಧುಃ ಕ್ರಿಯಾವಿಧಿಂ .. ೧.೯..
ತೈಃ ಶರೀರಂ ಚ ಕಾವ್ಯಾನಾಮಲಂಕಾರಾಶ್ಚ ದರ್ಶಿತಾಃ .
ಶರೀರಂ ತಾವದಿಷ್ಟಾರ್ಥವ್ಯವಚ್ಛಿನ್ನಾ ಪದಾವಲೀ .. ೧.೧೦..
ಪದ್ಯಂ ಗದ್ಯಂ ಚ ಮಿಶ್ರಂ ಚ ತತ್ತಿಥೈವ ವ್ಯವಸ್ಥಿತಂ .
ಪದ್ಯಂ ಚತುಷ್ಟದೀ ತಚ್ಚ ವೃತ್ತಂ ಜಾತಿರಿತಿ ದ್ವಿಧಾ .. ೧.೧೧..
ಛಂದೋವಿಚಿತ್ಯಾಂ ಸಕಲಸ್ತಪ್ರಪಂಚೋ ನಿದರ್ಶಿತಃ .
ಸಾ ವಿದ್ಯಾ ನೌರ್ವಿವಿಕ್ಷೂಣಾಂ ಗಂಭೀರಂ ಕಾವ್ಯಸಾಗರಂ .. ೧.೧೨..
ಮುಕ್ತಕಂ ಕುಲಕಂ ಕೋಷಃ ಸಂಘಾತ ಇತಿ ತಾದೃಶಃ .

ಸರ್ಗಬಂಧಾಂಶರೂಪತ್ವಾದನುಕ್ತಃ ಪದ್ಯವಿಸ್ತರಃ .. ೧.೧೩..
ಸರ್ಗಬಂಧೋ ಮಹಾಕಾವ್ಯಮುಚ್ಯತೇ ತಸ್ಯ ಲಕ್ಷಣಂ .
ಆಶೀರ್ನಮಸ್ಮಿಯಾ ವಸ್ತುನಿದೇಶೋ ವಾಪಿ ತನ್ಮುಖಂ .. ೧.೧೪..
ಇತಿಹಾಸಕಥೋದ್ಯೋತಮಿತರದ್ವಾ ಸದಾಶ್ರಯಂ .
ಚತುರ್ವರ್ಗಫಲಾಯತ್ತಂ ಚತುರೋದಾತ್ತನಾಯಕಂ .. ೧.೧೫..
ನಗರಾರ್ಣವಶೈಲಾರ್ತುಚಂದ್ರಾಕೋದಯವರ್ಣನೈಃ .
ಉದ್ಯಾನಸಲಿಲಕ್ರೀಡಾಮಧುಪಾನರತೋತ್ಸವೈಃ .. ೧.೧೬..
ವಿಪ್ರಲಂಬೈವಿವಾಹೈಶ್ಚ ಕುಮಾರೋದಯವರ್ಣನೈಃ .
ಮಂತ್ರದೂತಪ್ರಯಾಣಾಜಿನಾಯಕಾಭ್ಯುದಯೈರಪಿ .. ೧.೧೭..
ಅಲಂಕೃತಮಸಂಕ್ಷಿಪ್ತಂ ರಸಭಾವನಿರಂತರಂ .
ಸರ್ಗೀರನತಿವಿಸ್ತೀರ್ಣೈಃ ಶ್ರವ್ಯವೃತ್ತೈಃ ಸುಸಂಧಿಭಿಃ .. ೧.೧೮..
ಸರ್ವತ್ರ ಭಿನ್ನವೃತ್ತಾಂತೈರುಪೇತಂ ಲೋಕರಂಜನಂ .
ಕಾವ್ಯಂ ಕಲ್ಪಾಂತರಸ್ಥಾಯಿ ಜಾಯತೇ ಸದಲಂಕೃತಿ .. ೧.೧೯..
ನ್ಯೂನಮಪ್ಯತ್ರ ಯೈಃ ಕೈಶ್ಚಿದಂಗೈಃ ಕಾವ್ಯಂ ನ ದುಷ್ಯತಿ .
ಯದ್ಯುಪಾತ್ತೇಷು ಸಂಪತ್ತಿರಾರಾಧಯತಿ ತದ್ವಿಧಃ .. ೧.೨೦..
ಗುಣತಃ ಪ್ರಾಗುಪನ್ಯಸ್ಯ ನಾಯಕಂ ತೇನ ವಿದ್ವಿಷಾಂ .
ನಿರಾಕರಣಮಿತ್ಯೇಷ ಮಾರ್ಗಃ ಪ್ರಕೃತಿಸುಂದರಃ .. ೧.೨೧..
ವಂಶವೀರ್ಯಶ್ರುತಾದೀನಿ ವರ್ಣಯಿತ್ವಾ ರಿಪೋರಪಿ .
ತಜ್ಜಯಾನ್ನಾಯಕೋತ್ಕರ್ಷಕಥನಂ ಚ ಧಿನೋತಿ ನಃ .. ೧.೨೨..
ಅಪಾದಃ ಪದಸಂತಾನೋ ಗದ್ಯಮಾಖ್ಯಾಯಿಕಾ ಕಥಾ .
ಇತಿ ತಸ್ಯ ಪ್ರಭೇದೌ ದ್ವೌ ತಯೋರಾಖ್ಯಾಯಿಕಾ ಕಿಲ .. ೧.೨೩..
ನಾಯಕೇನೈವ ವಾಚ್ಯಾನ್ಯಾ ನಾಯಕೇನೇತರೇಣ ವಾ .
ಸ್ವಗುಣಾವಿಷ್ಟಿಯಾದೋಷೋ ನಾತ್ರಾ ಭೂರ್ತಾರ್ಥಶಂಸಿನಃ .. ೧.೨೪..
ಅಪಿ ತ್ವನಿಯಮೋ ದೃಷ್ಟಸ್ತತ್ರಾಪ್ಯನ್ಯೈರುದೀರಣಾತ್ .
ಅನ್ಯೋ ವಕ್ತಾ ಸ್ವಯಂ ವೇತಿ ಕೀದೃಗ್ವಾ ಭೇದಕಾರಣಂ (ಲಕ್ಷಣಂ) .. ೧.೨೫..
ವಕ್ತೃಂ ಚಾಪರವಕ್ತೃಂ ಚ ಸೋಚ್ಛಾ ಸತ್ತ್ವಂ ಚ ಭೇದಕಂ .
ಚಿಹ್ನಮಾಖ್ಯಾಯಿಕಾಯಾಶ್ಚೇತ್ಪ್ರಸಂಗೇನ ಕಥಾಸ್ವಪಿ .. ೧.೨೬..
ಆರ್ಯಾದಿವತ್ಪ್ರವೇಶಃ ಕಿಂ ನ ವಕ್ತಾಪರವಕ್ತೃಯೋಃ .
ಭೇದಶ್ಚ ದೃಷ್ಟೋ ಲಂಭಾದಿರುಚ್ಛಾಸೋ ವಸ್ತು ಕಿಂ ತತಃ .. ೧.೨೭..
ತತ್ಕಥಾಖ್ಯಾಯಿಕೇತ್ಯುಕ್ತಾ ಜಾತಿಃ ಸಂಜ್ಞಾದ್ವಯಾಂಕಿತಾ .
ಅತ್ಯೈವಾಂತರ್ಭವಿಷ್ಯಂತಿ ಶೇಷಾಶ್ಚಾಖ್ಯಾನಜಾತಯಃ .. ೧.೨೮..

ಕನ್ಯಾಹರಣಸಂಗ್ರಾಮವಿಪ್ರಲಂಬೋದಯಾದಯಃ .
 ಸರ್ಗಬಂಧಸಮಾ ಏವ ನೈತೇ ವೈಶೇಷಿಕಾ ಗುಣಾಃ .. ೧.೨೯..
 ಕವಿಭಾವಕೃತಂ ಚಿಹ್ನಮನ್ಯತ್ರಾಪಿ ನ ದುಷ್ಯತಿ .
 ಮುಖಮಿಷ್ಟಾಸ್ಥಾನಂಸಿದ್ಧೌ ಕಿಂ ಹಿ ನ ಸ್ಯಾತ್ಕೃತಾತ್ಮನಾಂ .. ೧.೩೦..
 ಮಿಶ್ರಾಣಿ ನಾಟಕಾದೀನಿ ತೇಷಾಮನ್ಯತ್ರ ವಿಸ್ತರಃ .
 ಗದ್ಯಪದ್ಯಮಯೀ ಕಾ ಚಿಚ್ಚಂಪೂರಿತ್ಯಭಿಧೀಯತೇ .. ೧.೩೧..
 ತದೇತದ್ವಾಜ್ಮಯಂ ಭೂಯಃ ಸಂಸ್ಕೃತಂ ಪ್ರಾಕೃತಂ ತಥಾ .
 ಅಪಭ್ರಂಶಾಶ್ಚ ಮಿಶ್ರಂ ಚೇತ್ಯಾಹುರಾರ್ಯಾಶ್ಚತುರ್ವಿಧಂ .. ೧.೩೨..
 ಸಂಸ್ಕೃತಂ ನಾಮ ದೈವೀ ವಾಗನ್ವಾಖ್ಯಾತಾ ಮಹರ್ಷಿಭಿಃ .
 ತದ್ಭವಸ್ತತ್ಸಮೋ ದೇಶೀತ್ಯನೇಕಃ ಪ್ರಾಕೃತಕ್ರಮಃ .. ೧.೩೩..
 ಮಹಾರಾಷ್ಟ್ರಾಶ್ರಯಾಂ ಭಾಷಾಂ ಪ್ರಕೃಷ್ಟಂ ಪ್ರಾಕೃತಂ ವಿದುಃ .
 ಸಾಗರಃ ಸೂಕ್ತಿರತ್ಯಾನಾಂ ಸೇತುಬಂಧಾದಿ ಯನ್ಮಯಂ .. ೧.೩೪..
 ಶೌರಸೇನೀ ಚ ಗೌಡೀ ಚ ಲಾಟೀ ಚಾನ್ಯಾ ಚ ತಾದೃಶೀ .
 ಯಾತಿ ಪ್ರಾಕೃತಮಿತ್ಯೇವಂ ವ್ಯವಹಾರೇಷು ಸನ್ನಿಧಿಂ .. ೧.೩೫..
 ಆಭೀರಾದಿಗಿರಃ ಕಾವ್ಯೇಷ್ವಪಭ್ರಂಶ ಇತಿ ಸ್ಮೃತಾಃ .
 ಶಾಸ್ತ್ರೇಷು ಸಂಸ್ಕೃತಾದನ್ಯದಪಭ್ರಂಶತಯೋದಿತಂ .. ೧.೩೬..
 ಸಂಸ್ಕೃತಂ ಸರ್ಗಬಂಧಾದಿ ಪ್ರಾಕೃತಂ ಸ್ಕಂಧಕಾದಿ ಯತ್ .
 ಓಸರಾದಿರಪಭ್ರಂಶೋ ನಾಟಕಾದಿ ತು ಮಿಶ್ರಕಂ .. ೧.೩೭..
 ಕಥಾ ಹಿ ಸರ್ವಭಾಷಾಭಿಃ ಸಂಸ್ಕೃತೇನ ಚ ಬದ್ಯತೇ .
 ಭೂತಭಾಷಾಮಯೀಂ ಪ್ರಾಹುರದ್ಭುತಾರ್ಥಾಂ ಬೃಹತ್ಕಥಾಂ .. ೧.೩೮..
 ಲಾಸ್ಯಚ್ಛಲಿತಂಪಾದಿ ಪ್ರೇಕ್ಷಾರ್ಥಮಿತರತ್ಪುನಃ .
 ಶ್ರವ್ಯಮೇವೇತಿ ಸೈಷಾಪಿ ದ್ವಯೀ ಗತಿರುದಾಹೃತಾ .. ೧.೩೯..
 ಅಸ್ಯನೇಕೋ ಗಿರಾಂ ಮಾರ್ಗಃ ಸೂಕ್ಷ್ಮಭೇದಃ ಪರಸ್ಪರಂ .
 ತತ್ರ ವೈದರ್ಭಗೌಡೀಯೌ ವರ್ಣ್ಯೇತೇ ಪ್ರಸ್ತುಟಾಂತರೌ .. ೧.೪೦..
 ಶ್ಲೇಷಃ ಪ್ರಸಾದಃ ಸಮತಾ ಮಾಧುರ್ಯಂ ಸುಕುಮಾರತಾ .
 ಅರ್ಥವ್ಯಕ್ತಿರುದಾರತ್ವಮೋಜಃಕಾಂತಿಸಮಾಧಯಃ .. ೧.೪೧..
 ಇತಿ ವೈದರ್ಭಮಾರ್ಗಸ್ಯ ಪ್ರಾಣಾ ದಶ ಗುಣಾಃ ಸ್ಮೃತಾಃ .
 ಏಷಾಂ ವಿಪರ್ಯಯಃ ಪ್ರಾಯೋ ದೃಶ್ಯತೇ ಗೌಡವತ್ಕೃನಿ .. ೧.೪೨..
 ಶ್ಲಿಷ್ಟಮಸ್ಪೃಷ್ಟಶೈಥಿಲ್ಯಮಲ್ಪಪ್ರಾಣಾಕ್ಷರೋತ್ತರಂ .
 ಶಿಥಿಲಂ ಮಾಲತೀಮಾಲಾ ಲೋಲಾಲಿಕಲಿಲಾ ಯಥಾ .. ೧.೪೩..
 ಅನುಪ್ರಾಸಧಿಯಾ ಗೌಡೈಸ್ತದಿಷ್ಟಂ ಬಂಧಗೌರವಾತ್ .

ವೈದರ್ಭಮಾಲತೀದಾಮ ಲಂಘಿತಂ ಭ್ರಮರೈರಿತಿ .. ೧.೪೪..
 ಪ್ರಸಾದವತ್ಪ್ರಸಿದ್ಧಾರ್ಥಮಿಂದೋರಿಂದೀವರದ್ಯುತಿ .
 ಲಕ್ಷ್ಮ ಲಕ್ಷ್ಮೀಂ ತನೋತೀತಿ ಪ್ರತೀತಿಸುಭಗಂ ವಚಃ .. ೧.೪೫..
 ವ್ಯುತ್ಪನ್ನಮಿತಿ ಗೌಡೀಯೈರ್ನಾತಿರೂಢಮಪೀಷ್ಯತೇ .
 ಯಥಾನತ್ಯರ್ಜುನಾಬ್ಜನ್ಮಸದೃಕ್ಷಾಂಕೋ ವಲಕ್ಷಗುಃ .. ೧.೪೬..
 ಸಮಂ ಬಂಧೇಷ್ವವಿಷಮಂ ತೇ ಮೃದುಸ್ಪುಟಮಧ್ಯಮಾಃ .
 ಬಂಧಾ ಮೃದುಸ್ಪುಟೋನಿಶ್ಚವರ್ಣವಿನ್ಯಾಸಯೋನಯಃ .. ೧.೪೭..
 ಕೋಕಿಲಾಲಾಪವಾಚಾಲೋ ಮಮೈತಿ ಮಲಯಾನಿಲಃ .
 ಉಚ್ಛಲಚ್ಛೇಕರಾಚ್ಛಾಚ್ಛನಿರ್ಝರಾಂಭಃಕಣೋಕ್ಷಿತಃ .. ೧.೪೮..
 ಚಂದನಪ್ರಣಯೋಧ್ಗಂಧಿಮಂದೋ ಮಲಯಮಾರುತಃ .
 ಸ್ಪರ್ಧತೇ ರುದ್ಧಮದ್ಧೈರ್ಯೋ ವರರಾಮಾಮುಖಾನಿಲೈಃ .. ೧.೪೯..
 ಇತ್ಯನಾಲೋಚ್ಯ ವೈಷಮ್ಯಮರ್ಥಾಲಂಕಾರಡಮಬರೌ .
 ಅವೇಕ್ಷಮಾಣಾ ವವೃಧೇ ಪೌರಸ್ತ್ಯಾ ಕಾವ್ಯಪದ್ಧತಿಃ .. ೧.೫೦..
 ಮಧುರಂ ರಸವದ್ವಾಚಿ ವಸ್ತುನ್ಯಪಿ ರಸಸ್ಥಿತಿಃ .
 ಯೇನ ಮಾದ್ಯಂತಿ ಧೀಮಂತೋ ಮಧುನೇವ ಮಧುವ್ರತಾಃ .. ೧.೫೧..
 ಯಯಾ ಕಯಾ ಚಿಚ್ಛುತ್ಯಾ ಯತ್ಸಮಾನಮನುಭೂಯತೇ .
 ತದ್ರೂಪಾ ಹಿ ಪದಾಸತ್ತಿಃ ಸಾನುಪ್ರಾಸಾ ರಸಾವಹಾ .. ೧.೫೨..
 ಏಷ ರಾಜಾ ಯದಾ ಲಕ್ಷ್ಮೀಂ ಪ್ರಾಪ್ತವಾನ್ಬಾಹ್ಮಣಪ್ರಿಯಃ .
 ತದಾ ಪ್ರಭೃತಿ ಧರ್ಮಸ್ಯ ಲೋಕೇಽಸ್ಮಿನ್ನತ್ಸವೋಽಭವತ್ .. ೧.೫೩..
 ಇತೀದಂ ನಾದೃತಂ ಗೌಡೈರನುಪ್ರಾಸಸ್ತು ತತ್ತಿಯಃ .
 ಅನುಪ್ರಾಸಾದಪಿ ಪ್ರಾಯೋ ವೈದರ್ಭೈರಿದಮೀಪ್ಸಿತಂ .. ೧.೫೪..
 ವರ್ಣಾವೃತ್ತಿರನುಪ್ರಾಸಃ ಪಾದೇಷು ಚ ಪದೇಷು ಚ .
 ಪೂರ್ವಾನುಭವಸಂಸ್ಕಾರಬೋಧಿನೀ ಯದ್ಯದೂರತಾ .. ೧.೫೫..
 ಚಂದ್ರೇ ಶರನ್ನಿಶೋತ್ತಂಸೇ ಕುಂದಸ್ತಬಕವಿಭ್ರಮೇ .
 ಇಂದ್ರನೀಲನಿಭಂ ಲಕ್ಷ್ಮ ಸಂದಧಾತ್ಯಲಿನಃ ಶ್ರಿಯಂ .. ೧.೫೬..
 ಚಾರು ಚಾಂದ್ರಮಸಂ ಭೀರು ಬಿಂಬಂ ಪಶ್ಯೈತದಂಬರೇ .
 ಮನ್ಮನೋ ಮನ್ಮಥಾಕ್ರಾಂತಂ ನಿರ್ದಯಂ ಹಂತುಮುದ್ಯತಂ .. ೧.೫೭..
 ಇತ್ಯನುಪ್ರಾಸಮಿಚ್ಛಂತಿ ನಾತಿದೂರಾಂತರಶ್ರುತಿಂ .
 ನ ತು ರಾಮಾಮುಖಾಂಭೋಜಸದೃಶಶ್ಚಂದ್ರಮಾ ಇತಿ .. ೧.೫೮..
 ಸ್ಮರಃ ಖರಃ ಖಲಃ ಕಾಂತಃ ಕಾಯಃ ಕೋಪಶ್ಚ ನಃ ಕೃಶಃ .
 ಚ್ಯುತೋ ಮಾನೋಧಿಕೋ ರಾಗೋ ಮೋಹೋ ಜಾತೋಸವೋ ಗತಾಃ .. ೧.೫೯..

ಇತ್ಯಾದಿ ಬಂಧಪಾರುಷ್ಯಂ ಶೈಥಿಲ್ಯಂ ಚ ನಿಯಚ್ಛತಿ .
 ಅತೋ ನೈವಮನುಪ್ರಾಸಂ ದಾಕ್ಷಿಣಾತ್ಯಾಃ ಪ್ರಯುಂಜತೇ .. ೧.೬೦..
 ಆವೃತ್ತಿಂ ವರ್ಣಸಂಘಾತಗೋಚರಾಂ ಯಮಕಂ ವಿದುಃ .
 ತತ್ತು ನೈಕಾಂತಮಧುರಮತಃ ಪಶ್ಚಾದ್ವಿಧಾಸ್ಯತೇ .. ೧.೬೧..
 ಕಾಮಂ ಸರ್ವೋಽಪ್ಯಲಂಕಾರೋ ರಸಮರ್ಥೇ ನಿಷಿಂಚತಿ .
 ತಥಾಪ್ಯಗ್ರಾಮ್ಯತೈವೈನಂ ಭಾರಂ ವಹತಿ ಭೂಯಸಾ .. ೧.೬೨..
 ಕನ್ಯೇ ಕಾಮಯಮಾನಂ ಮಾಂ ನ ತ್ವಂ ಕಾಮಯಸೇ ಕಥಂ .
 ಇತಿ ಗ್ರಾಮ್ಯೋಽಯಮರ್ಥಾತ್ಮಾ ವೈರಸ್ಯಾಯ ಪ್ರಕಲ್ಪತೇ .. ೧.೬೩..
 ಕಾಮಂ ಕಂದರ್ಪಚಾಂಡಾಲೋ ಮಯಿ ವಾಮಾಕ್ಷಿ ನಿರ್ದಯಃ .
 ತ್ವಯಿ ನಿರ್ಮತ್ಸರೋ ದಿಷ್ಟ್ಯೇತ್ಯಗ್ರಾಮೋಽರ್ಥೋ ರಸಾವಹಃ .. ೧.೬೪..
 ಶಬ್ದೇಽಪಿ ಗ್ರಾಮ್ಯತಾಸ್ತೇವ ಸಾ ಸಭ್ಯೇತರಕೀರ್ತನಾತ್ .
 ಯಥಾ ಯಕಾರಾದಿಪದಂ ರತ್ಯುತ್ಸವನಿರೂಪಣೇ .. ೧.೬೫..
 ಪದಸಂಧಾನವೃತ್ತ್ಯಾ ವಾ ವಾಕ್ಯಾರ್ಥತ್ವೇನ ವಾ ಪುನಃ .
 ದುಷ್ಟತೀತಿಕರಂ ಗ್ರಾಮ್ಯಂ ಯಥಾ ಯಾ ಭವತಃ ಪ್ರಿಯಾ .. ೧.೬೬..
 ಖರಂ ಪ್ರಹತ್ಯ ವಿಶ್ರಾಂತಃ ಪುರುಷೋ ವೀರ್ಯವಾನಿತಿ .
 ಏವಮಾದಿ ನ ಶಂಸಂತಿ ಮಾರ್ಗಯೋರುಭಯೋರಪಿ .. ೧.೬೭..
 ಭಗಿನೀಭಗವತ್ಯಾದಿ ಸರ್ವತ್ರೈವಾನುಮನ್ಯತೇ .
 ವಿಭಕ್ತಮಿತಿ ಮಾಧುರ್ಯಮುಚ್ಯತೇ ಸುಕುಮಾರತಾ .. ೧.೬೮..
 ಅನಿಷ್ಠಾರಾಕ್ಷರಪ್ರಾಯಂ ಸುಕುಮಾರಮಿಹೇಷ್ಯತೇ .
 ಬಂಧಶೈಥಿಲ್ಯದೋಷೋಽಪಿ ದರ್ಶಿತಃ ಸರ್ವಕೋಮಲೇ .. ೧.೬೯..
 ಮಂಡಲೀಕೃತ್ಯ ಬರ್ಹಾಣಿ ಕಂಠೈರ್ಮಧುರಗೀತಿಭಿಃ .
 ಕಲಾಪಿನಃ ಪ್ರನೃತ್ಯಂತಿ ಕಾಲೇ ಜೀಮೂತಮಾಲಿನಿ .. ೧.೭೦..
 ಇತ್ಯನೂರ್ಜಿತ ಏವಾರ್ಥೋ ನಾಲಂಕಾರೋಽಪಿ ತಾದೃಶಃ .
 ಸುಕುಮಾರತಯೈವೈತದಾರೋಹತಿ ಸತಾಂ ಮನಃ .. ೧.೭೧..
 ದೀಪ್ತಮಿತ್ಯಪರೈರ್ಭೂಮಾ ಕೃಚ್ಛೋದ್ಯಮಪಿ ಬದ್ಯತೇ .
 ನ್ಯಕ್ಷೇಣ ಕ್ಷಪಿತಃ ಪಕ್ಷಃ ಕ್ಷತ್ರಿಯಾಣಾಂ ಕ್ಷಣಾದಿತಿ .. ೧.೭೨..
 ಅರ್ಥವ್ಯಕ್ತಿರನೇಯತ್ವಮರ್ಥಸ್ಯ ಹರಿಣೋದ್ಧೃತಾ .
 ಭೂಃ ಋರಕ್ಷುಣ್ಣನಾಗಾಸೃಗ್ಲೋಹಿತಾದುದಧೇರಿತಿ .. ೧.೭೩..
 ಮಹೀ ಮಹಾವರಾಹೇಣ ಲೋಹಿತಾದುದ್ಧೃತೋದಧೇಃ .
 ಇತೀಯತ್ಯೇವ ನಿರ್ದಿಷ್ಟೇ ನೇಯತ್ವಮುರಗಾಸೃಜಃ .. ೧.೭೪..
 ನೇದೃಶಂ ಬಹು ಮನ್ಯತ್ನೇ ಮಾರ್ಗಯೋರುಭಯೋರಪಿ .

ನ ಹಿ ಪ್ರತೀತಿಃ ಸುಭಗಾ ಶಬ್ದನ್ಯಾಯವಿಲಂಘಿನೀ .. ೧.೨೫..
 ಉತ್ಕರ್ಷವಾನ್ಗುಣಃ ಕಶ್ಚಿದ್ವ್ಯಸ್ತಿನ್ನುಕ್ತೇ ಪ್ರತೀಯತೇ .
 ತದುದಾರಾಹ್ವಯಂ ತೇನ ಸನಾಥಾ ಕಾವ್ಯಪದ್ಧತಿಃ .. ೧.೨೬..
 ಅರ್ಥಿಣಾಂ ಕೃಪಣಾ ದೃಷ್ಟಿಸ್ತ್ವನ್ಮುಖೇ ಪತಿತಾ ಸಕೃತ್ .
 ತದವಸ್ಥಾ ಪುನರ್ದೇವ ನಾನ್ಯಸ್ಯ ಮುಖಮೀಕ್ಷತೇ .. ೧.೨೭..
 ಇತಿ ತ್ಯಾಗಸ್ಯ ವಾಕ್ಯೇಽಸ್ಮಿನ್ನುತ್ಕರ್ಷಃ ಸಾಧು ಲಕ್ಷ್ಯತೇ .
 ಅನೇನೈವ ಪಥಾನ್ಯಚ್ಚ ಸಮಾನನ್ಯಾಯಮೂಹ್ಯತಾಂ .. ೧.೨೮..
 ಶ್ಲಾಘ್ಯೈರ್ವಿಶೇಷಣೈರ್ಯುಕ್ತಮುದಾರಂ ಕೈಶ್ಚಿದಿಷ್ಟತೇ .
 ಯಥಾ ಲೀಲಾಂಬುಜಕ್ರೀಡಾಸರೋಹೇಮಾಂಗದಾದಯಃ .. ೧.೨೯..
 ಓಜಃ ಸಮಾನಭೂಯಸ್ತ್ವಮೇತದ್ಗದ್ಯಸ್ಯ ಜೀವಿತಂ .
 ಪದ್ಯೇಽಪ್ಯದಕ್ಷಿಣಾತ್ಯಾನಾಮಿದಮೇಕಂ ಪರಾಯಣಂ .. ೧.೩೦..
 ತದ್ಗುರೂಣಾಂ ಲಘೂನಾಂ ಚ ಬಾಹುಲ್ಯಾಲ್ಪತ್ವಮಿಶ್ರಣೈಃ .
 ಉಚ್ಚಾವಚಪ್ರಕಾರಂ ತದ್ಧೃಶ್ಯಮಾಖ್ಯಾಯಿಕಾದಿಷು .. ೧.೩೧..
 ಅಸ್ತಮಸ್ತಕಪರ್ಯಸ್ತಸಮಸ್ತಾರ್ಕಾಂಶುಸಂಸ್ತರಾ .
 ಪೀನಸ್ತನಸ್ಥಿತಾತಾಂರಕಮ್ರವಸ್ತ್ರೇವ ವಾರುಣೇ .. ೧.೩೨..
 ಇತಿ ಪದ್ಯೇಽಪಿ ಪೌರಸ್ತ್ಯಾ ಬದ್ಧಂತ್ಯೋಜಸ್ವಿನೀಗಿರಃ .
 ಅನ್ಯೇ ತ್ವನಾಕುಲಂ ಹೃದ್ಯಮಿಚ್ಛಂತ್ಯೋಜೋ ಗಿರಾಂ ಯಥಾ .. ೧.೩೩..
 ಪಯೋಧರತಟೋತ್ಸಂಗಲಗ್ನಸಂಧ್ಯಾತಪಾಂಶುಕಾ .
 ಕಸ್ಯ ಕಾಮಾತುರಂ ಚೇತೋ ವಾರುಣೇ ನ ಕರಿಷ್ಯತಿ .. ೧.೩೪..
 ಕಾಂತಂ ಸರ್ವಜಗತ್ಕಾಂತಂ ಲೌಕಿಕಾರ್ಥಾನತಿಕ್ರಮಾತ್ .
 ತಚ್ಚ ವಾರ್ತಾಭಿಧಾನೇಷು ವರ್ಣನಾಸ್ವಪಿ ದೃಶ್ಯತೇ .. ೧.೩೫..
 ಗೃಹಾಣಿ ನಾಮ ತಾನ್ಯೇವ ತಪೋರಾಶಿರ್ಭವಾದೃಶಃ .
 ಸಂಭಾವಯತಿ ಯಾನ್ಯೇವ ಪಾವನೈಃ ಪಾದಪಾಂಸುಭಿಃ .. ೧.೩೬..
 ಅನಯೋರನವದ್ಯಾಂಗಿ ಸ್ತನಯೋರ್ಜ್ಜುಂಭಮಾಣಯೋಃ .
 ಅವಕಾಶೋ ನ ಪರ್ಯಾಪ್ತಸ್ತವ ಬಾಹುಲತಾಂತರೇ .. ೧.೩೭..
 ಇತಿ ಸಂಭಾವ್ಯಮೇವೈತದ್ವಿಶೇಷಾಖ್ಯಾನಸಂಸ್ಕೃತಂ .
 ಕಾಂತಂ ಭವತಿ ಸರ್ವಸ್ಯ ಲೋಕಯಾತ್ರಾನುವರ್ತಿನಃ .. ೧.೩೮..
 ಲೋಕಾತೀತ ಇವಾತ್ಯರ್ಥಮಧ್ಯಾರೋಪ್ಯ ವಿವಕ್ಷಿತಃ .
 ಯೋಽರ್ಥಸ್ತೇನಾತಿತುಷ್ಯಂತಿ ವಿದಗ್ಧಾ ನೇತರೇ ಜನಾಃ .. ೧.೩೯..
 ದೇವಾಧಿಷ್ಟ್ಯಮಿವಾರಾಧ್ಯಮದ್ಯಪ್ರಭೃತಿ ನೋ ಗೃಹಂ .
 ಯುಷ್ಮತ್ಪಾದರಜಃಪಾತಧಾತನಿಃಶೇಷಕಿಲ್ಬಿಷಂ .. ೧.೪೦..

ಅಲ್ಪಂ ನಿರ್ಮಿತಮಾಕಾಶಮನಾಲೋಚ್ಯೈವ ವೇಧಸಾ .
 ಇದಮೇವಂವಿಧಿಂ ಭಾವಿ ಭವತ್ಯಾಃ ಸ್ತನಜ್ಯಂಭಣಂ .. ೧.೯೧..
 ಇದಮತ್ಯುಕ್ತಿರಿತ್ಯುಕ್ತಮೇತದ್ಗೌಡೋಪಲಾಲಿತಂ .
 ಪ್ರಸ್ಥಾನಂ ಪ್ರಾಕೃಣೀತಂ ತು ಸಾರಮನ್ಯಸ್ಯ ವರ್ತಮನಃ .. ೧.೯೨..
 ಅನ್ಯಧರ್ಮಸ್ತತೋಽನ್ಯತ್ರ ಲೋಕಸೀಮಾನುರೋಧಿನಾ .
 ಸಮ್ಯಗಾಧೀಯತೇ ಯತ್ರ ಸ ಸಮಾಧಿಃ ಸ್ತೃತೋ ಯಥಾ .. ೧.೯೩..
 ಕುಮುದಾನಿ ನಿರ್ಮೀಲಂತಿ ಕಮಲಾನ್ಯುನ್ಮಿಷಂತಿ ಚ .
 ಇತಿ ನೇತ್ರಕ್ರಿಯಾಧ್ಯಾಸಾಲ್ಪಬ್ಧಾ ತದ್ವಾಚಿನೀ ಶ್ರುತಿಃ .. ೧.೯೪..
 ನಿಷ್ಪಃಯೂತೋದ್ಗೀರ್ಣವಾಂತಾದಿ ಗೌಣವೃತ್ತಿವ್ಯಪಾಶ್ರಯಂ .
 ಅತಿಸುಂದರಮನ್ಯತ್ರ ಗ್ರಾಮ್ಯಕಕ್ಷಾಂ ವಿಗಾಹತೇ .. ೧.೯೫..
 ಪದ್ಮಾನ್ಯಕಾಂಶುನಿಷ್ಕೂತಾಃ ಪೀತ್ವಾ ಪಾವಕವಿಪುಷಾಃ .
 ಭೂಯೋ ವಮಂತೀವ ಮುಖೈರುದ್ಗೀರ್ಣಾರುಣರೇಣುಭಿಃ .. ೧.೯೬..
 ಇತಿ ಹೃದಮಹೃದ್ಯಂ ತು ನಿಷ್ಕೀವತಿ ವಧೂರಿತಿ .
 ಯುಗಪನ್ನೈಕಧರ್ಮಾಣಾಮಧ್ಯಾಸಶ್ಚ ಸ್ತೃತೋ ಯಥಾ .. ೧.೯೭..
 ಗುರುಗರ್ಭಭರಕ್ಷಾಂತಾಃ ಸ್ತನಂತ್ಯೋ ಮೇಘಪಂಕ್ತಯಃ .
 ಅಚಲಾದಿತ್ಯಕೋತ್ಸಂಗಮಿಮಾಃ ಸಮಧಿಶೇರತೇ .. ೧.೯೮..
 ಉತ್ಸಂಗಶಯನಂ ಸಖ್ಯಾಃ ಸ್ತನನಂ ಗೌರವಂ ಕ್ಲಮಃ .
 ಇತೀಮೇ ಗರ್ಭಿಣೀಧರ್ಮಾ ಬಹವೋಽಪ್ಯತ್ರ ದರ್ಶಿತಾಃ .. ೧.೯೯..
 ತದೇತತ್ಯಾವ್ಯಸರ್ವಸ್ವಂ ಸಮಾಧಿನಾರ್ವಮ ಯೋ ಗುಣಃ .
 ಕವಿಸಾರ್ಥಃ ಸಮಗ್ರೋಽಪಿ ತಮೇನಮನುಗಚ್ಛತಿ .. ೧.೧೦೦..
 ಇತಿ ಮಾರ್ಗದ್ವಯಂ ಭಿನ್ನಂ ತತ್ತ್ವ ರೂಪನಿರೂಪಣಾತ್ .
 ತದ್ಭೇದಾಸ್ತು ನ ಶಕ್ಯಂತೇ ವಕ್ತುಂ ಪ್ರತಿಕವಿಸ್ಥಿತಾಃ .. ೧.೧೦೧..
 ಇಕ್ಷುಕ್ಷೀರಗುಡಾದೀನಾಂ ಮಾಧುರ್ಯಸ್ಯಾಂತರಂ ಮಹತ್ .
 ತಥಾಪಿ ನ ತದಾಖ್ಯಾತುಂ ಸರಸ್ವತ್ಯಾಪಿ ಶಕ್ಯತೇ .. ೧.೧೦೨..
 ನೈಸರ್ಗಿಕೇ ಚ ಪ್ರತಿಭಾ ಶ್ರುತಂ ಚ ಬಹುನಿರ್ಮಲಂ .
 ಅಮಂದಶ್ಚಾಭಿಯೋಗೋಽಸ್ಯಾಃ ಕಾರಣಂ ಕಾವ್ಯಸಂಪದಃ .. ೧.೧೦೩..
 ನ ವಿದ್ಯತೇ ಯದ್ಯಪಿ ಪೂರ್ವವಾಸನಾಗುಣಾನುಬಂಧಿ ಪ್ರತಿಭಾನಮದ್ಭೂತಂ .
 ಶ್ರುತೇನ ಯತೇನ ಚ ವಾಗುಪಾಸಿತಾ ಧ್ರುವಂ ಕರೋತ್ಯೇವ ಕಮಪ್ಯನುಗ್ರಹಂ ..
 ೧.೧೦೪..
 ತದಸ್ತತಂದ್ರೈರನಿಶಂ ಸರಸ್ವತೀ
 ಶ್ರಮಾದುಪಾಸ್ಯಾ ಖಲು ಕೀರ್ತಿಮೀಪ್ಸುಭಿಃ .
 ಕೃಶೇ ಕವಿತ್ವೇಽಪಿ ಜನಾಃ ಕೃತಶ್ರಮಾ

ವಿದಗ್ಧಗೋಷ್ಠೀಷು ವಿಹರ್ತುಮೀಶತೇ .. ೧.೧೦೫..

ಇತ್ಯಾಚಾರ್ಯದಂಡಿನಃ ಕೃತೌ ಕಾವ್ಯಾದರ್ಶೇ ಮಾರ್ಗವಿಭಾಗೋ ನಾಮ ಪ್ರಥಮಃ ಪರಿಚ್ಛೇದಃ ..

ದ್ವಿತೋ ಪರಿಚ್ಛೇದಃ

ಕಾವ್ಯಶೋಭಾಕಾರಾಂಧರ್ಮಾನಲಂಕಾರಾನ್ವಚಕ್ಷತೇ .

ತೇ ಚಾದ್ಯಾಪಿ ವಿಕಲ್ಪಂತೇ ಕಸ್ತಾನ್ಕಾತ್ಸೇಷ್ಯೇನ ವಕ್ಷ್ಯತಿ .. ೨.೧..

ಕಿಂ ತು ಬೀಜಂ ವಿಕಲ್ಪಾನಾಂ ಪೂರ್ವಾಚಾರ್ಯೈಃ ಪ್ರದರ್ಶಿತಂ .

ತದೇವ ಪರಿಸಂಸ್ಕರ್ತುಮಯಮಸ್ಮತ್ಪರಿಶ್ರಮಃ .. ೨.೨..

ಕಾಶ್ಚಿನ್ನಾರ್ಗವಿಭಾಗಾರ್ಥಮುಕ್ತಾಃ ಪ್ರಾಗಪ್ಯಲಂಕೃತಿಯಾಃ .

ಸಾಧಾರಣಮಲಂಕಾರಜಾತಮನ್ಯತ್ಪ್ರದರ್ಶ್ಯತೇ .. ೨.೩..

ಸ್ವಭಾವಾಖ್ಯಾನಮುಪಮಾ ರೂಪಕಂ ದೀಪಕಾವೃತ್ತೀ .

ಆಕ್ಷೇಪೋಽರ್ಥಾಂತನ್ಯಾಸೋ ವ್ಯತಿರೇಕೋ ವಿಭಾವನಾ .. ೨.೪..

ಸಮಾಸಾತಿಶಯೋತ್ಪೇಕ್ಷಾ ಹೇತುಃ ಸೂಕ್ಷ್ಮೋ ಲವಃ ಕ್ರಮಃ .

ಪ್ರೇಯೋ ರಸವದೂರ್ಜಸ್ವಿ ಪರ್ಯಾಯೋಕ್ತಂ ಸಮಾಹಿತಂ .. ೨.೫..

ಉದಾತ್ತಾಪಹ್ನುತಿಶ್ಲೇಷವಿಶೇಷಾಸ್ತುಲ್ಯಯೋಗಿತಾ .

ವಿರೋಧಾಪ್ರಸ್ತುತಸ್ತೋತ್ರೇ ವ್ಯಾಜಸ್ತುತಿನಿದರ್ಶನೇ .. ೨.೬..

ಸಹೋಕ್ತಿಃ ಪರಿವೃತ್ತಾಶೀಃ ಸಂಕೀರ್ಣಮಥ ಭಾವಿಕಂ .

ಇತಿ ವಾಚಾಮಲಂಕಾರಾ ದರ್ಶಿತಾಃ ಪೂರ್ವಸೂರಿಭಿಃ .. ೨.೭..

ನಾನಾವಸ್ಥಂ ಪದಾರ್ಥಾನಾಂ ರೂಪಂ ಸಾಕ್ಷಾದ್ವಿವೃಣ್ವತೀ .

ಸ್ವಭಾವೋಕ್ತಿಶ್ಚ ಜಾತಿಶ್ಲೇಷ್ಯಾದ್ಯಾ ಸಾಲಂಕೃತಿಯಥಾ .. ೨.೮..

ತುಂಡೈರಾತಾಮ್ರಕುಟಿಲೈಃ ಪಕ್ಷೈರ್ಹರಿತಕೋಮಲೈಃ .

ತ್ರಿವರ್ಣರಾಜಿಭಿಃ ಕಂಠೈರೇತೇ ಮಂಜುಗಿರಃ ಶುಕಾಃ .. ೨.೯..

ಕಲಕ್ಷಣಿತಗರ್ಭೇಣ ಕಂಠೇನಾಘೂರ್ಣಿತೇಕ್ಷಣಃ .

ಪಾರಾವತಃ ಪರಿಭ್ರಮ್ಯ ರಿರಂಸುಶ್ಚುಂಬತಿ ಪ್ರಿಯಾಂ .. ೨.೧೦..

ಬದ್ಧನ್ನಂಗೇಷು ರೋಮಾಂಚಂ ಕುರ್ವನ್ಮನಸಿ ನಿರ್ವೃತಿಂ .

ನೇತ್ರೇ ಚಾಮೀಲಯನ್ನೇಷ ಪ್ರಿಯಾಸ್ಪರ್ಶಃ ಪ್ರವರ್ತತೇ .. ೨.೧೧..

ಕಂಠೇಕಾಲಃ ಕರಸ್ಥೇನ ಕಪಾಲೇನೇಂದುಶೇಖರಃ .

ಜಟಾಭಿಃ ಸ್ನಿಗ್ಧತಾಮ್ರಾಭಿರಾವಿರಾಸೀದ್ವೃಷದ್ವಜಃ .. ೨.೧೨..

ಜಾತಿಕ್ರಿಯಾಗುಣದ್ರವ್ಯಸ್ವಭಾವಾಖ್ಯಾನಮೀದೃಶಂ .

ಶಾಸ್ತ್ರೇಷ್ವಸ್ಯೈವ ಸಾಮ್ರಾಜ್ಯಂ ಕಾವ್ಯೇಷ್ವಪ್ಯೇತದೀಪ್ಸಿತಂ .. ೨.೧೩..

ಯಥಾಕಥಂಚಿತ್ಸಾದೃಶ್ಯಂ ಯತ್ರೋದ್ಭೂತಂ ಪ್ರತೀಯತೇ .
ಉಪಮಾ ನಾಮ ತಸ್ಯಾಃ ಪ್ರಪಂಚೋದಯಂ ಪ್ರದರ್ಶ್ಯತೇ .. ೨.೧೪..
ಅಂಭೋರುಹಮಿವಾತಾವ್ರಂ ಮುಗ್ಧೇ ಕರತಲಂ ತವ .
ಇತಿ ಧರ್ಮೋಪಮಾ ಸಾಕ್ಷಾತ್ಪುಲ್ಕಧರ್ಮಪ್ರದರ್ಶನಾತ್ .. ೨.೧೫..
ರಾಜೀವಮಿವ ತೇ ವಕ್ತ್ರಂ ನೇತ್ರೇ ನೀಲೋತ್ಪಲೇ ಇವ .
ಇಯಂ ಪ್ರತೀಯಮಾನೈಕಧರ್ಮಾ ವಸ್ತೂಪಮೈವ ಸಾ .. ೨.೧೬..
ತ್ವದಾನನಮಿವೋನ್ನಿದ್ರಮರವಿಂದಮಭೂದಿತಿ .
ಸಾ ಪ್ರಸಿದ್ಧಿವಿಪರ್ಯಾಸಾದ್ವಿಪರ್ಯಾಸೋಪಮೇಷ್ಯತೇ .. ೨.೧೭..
ತವಾನನಮಿವಾಂಭೋಜಮಂಭೋಜಮಿವ ತೇ ಮುಖಂ .
ಇತ್ಯನ್ಯೋನ್ಯೋಪಮಾ ಸೇಯಮನ್ಯೋನ್ಯೋತ್ಕರ್ಷಶಂಸಿನೀ .. ೨.೧೮..
ತ್ವನ್ಮುಖಂ ಕಮಲೇನೈವ ತುಲ್ಯಂ ನಾನ್ಯೇನ ಕೇನ ಚಿತ್ .
ಇತ್ಯನ್ಯಸಾಮ್ಯವ್ಯಾವೃತ್ತೇರಿಯಂ ಸಾ ನಿಯಮೋಪಮಾ .. ೨.೧೯..
ಪದ್ಮಂ ತಾವತ್ತವಾನ್ವೇತಿ ಮುಖಮನ್ಯಚ್ಚ ತಾದೃಶಂ .
ಅಸ್ತಿ ಚೇದಸ್ತು ತತ್ಕಾರೀತ್ಯಸಾವನಿಯಮೋಪಮಾ .. ೨.೨೦..
ಸಮುಚ್ಚಯೋಪಮಾಪ್ಯಸ್ತಿ ನ ಕಾಂತ್ಯೈವ ಮುಖಂ ತವ .
ಹ್ಲಾದನಾಖ್ಯೇನ ಚಾನ್ವೇತಿ ಕರ್ಮಣೇಂದುಮಿತೀದೃಶೀ .. ೨.೨೧..
ತ್ವಯೈವ ತ್ವನ್ಮುಖಂ ದೃಷ್ಟಂ ದೃಶ್ಯತೇ ದಿವಿ ಚಂದ್ರಮಾಃ .
ಇಯತ್ಯೇವ ಭಿದಾ ನಾನ್ಯೇತ್ಯಸಾವತಿಶಯೋಪಮಾ .. ೨.೨೨..
ಮಯ್ಯೇವಾಸ್ಯಾ ಮುಕಹ್ಯೀರಿತ್ಯಲಮಿಂದೋರ್ವಿಕತ್ಯನೈಃ .
ಪದ್ಮೇಽಪಿ ಸಾ ಯದಸ್ಥೇವೇತ್ಯಸಾವುತ್ಪ್ರೇಕ್ಷಿತೋಪಮಾ .. ೨.೨೩..
ಯದಿ ಕಿಂ ಚಿದ್ಭವೇತ್ಪದ್ಮಂ ಸುಭು ವಿಭ್ರಾಂತಲೋಚನಂ .
ತತ್ತೇ ಮುಖಶ್ರಿಯಂ ಧತ್ತಾಮಿತ್ಯಸಾವದ್ಭುತೋಪಮಾ .. ೨.೨೪..
ಶಶೀತ್ಯುತ್ಪ್ರೇಕ್ಷ್ಯ ತನ್ವಂಗಿ ತ್ವನ್ಮುಖಂ ತ್ವನ್ಮುಖಾಶಯಾ .
ಇಂದುಮಪ್ಯನುಧಾವಾಮೀತ್ಯೇಷಾ ಮೋಹೋಪಮಾ ಸ್ಮೃತಾ .. ೨.೨೫..
ಕಿಂ ಪದ್ಮಮಂತರ್ಭ್ರಾಂತಾಲಿ ಕಿಂ ತೇ ಲೋಲೇಕ್ಷಣಂ ಮುಖಂ .
ಮಮ ದೋಲಾಯತೇ ಚಿತ್ತಮಿತೀಯಂ ಸಂಶಯೋಪಮಾ .. ೨.೨೬..
ನ ಪದ್ಮಸ್ಯೇಂದುನಿಗ್ರಾಹ್ಯಸ್ಯೇಂದುಲಜ್ಜಾಕರೀ ದ್ಯುತಿಃ .
ಅತಸ್ತ್ವನ್ಮುಖಮೇವೇದಮಿತ್ಯಸೌ ನಿರ್ಣಯೋಪಮಾ .. ೨.೨೭..
ಶಿಶಿರಾಂಶುಪ್ರತ್ನೈರ್ಧಿ ಶ್ರೀಮತ್ತುರಭಿಗಂಧಿ ಚ .
ಅಂಭೋಜಮಿವ ತೇ ವಕ್ತ್ರಮಿತಿ ಶ್ಲೇಷೋಪಮಾ ಸ್ಮೃತಾ .. ೨.೨೮..
ಸರೂಪಶಬ್ದವಾಚ್ಯತ್ವಾತ್ಸಾ ಸಮಾನೋಪಮಾ ಯಥಾ .

ಬಾಲೇವೋದ್ಯಾನಮಾಲೇಯಂ ಸಾಲಕಾನನಶೋಭಿನೀ .. ೨.೨೯..
 ಪದ್ಮಂ ಬಹುರಜಶ್ಚಂದ್ರಃ ಕ್ಷಯೀ ತಾಭ್ಯಾಂ ತವಾನನಂ .
 ಸಮಾನಮಪಿ ಸೋತ್ರೇಕಮಿತಿ ನಿಂದೋಪಮಾ ಸ್ಮೃತಾ .. ೨.೩೦..
 ಬ್ರಹ್ಮಣೋಽಪ್ಯುಧ್ಯವಃ ಪದ್ಮಶ್ಚಂದ್ರಃ ಶಂಭುಶಿರೋಧೃತಃ .
 ತೌ ತುಲ್ಯೌ ತ್ವನ್ಮುಖೇನೇತಿ ಸಾ ಪ್ರಶಂಸೋಪಮೋಚ್ಯತೇ .. ೨.೩೧..
 ಚಂದ್ರೇಣ ತ್ವನ್ಮುಖಂ ತುಲ್ಯಮಿತ್ಯಾಚಿಖ್ಯಾಸು ಮೇ ಮನಃ .
 ಸ ಗುಣೋ ವಾಸ್ತು ದೋಷೋ ವೇತ್ಯಾಚಿಖ್ಯಾಸೋಪಮಾಂ ವಿದುಃ .. ೨.೩೨..
 ಶತಪತ್ರಂ ಶರಚ್ಚಂದ್ರಸ್ತ್ವ ದಾನನಮಿತಿ ತ್ರಯಂ .
 ಪರಸ್ಪರವಿರೋಧೀತಿ ಸಾ ವಿರೋಧೋಪಮಾ ಮತಾ .. ೨.೩೩..
 ನ ಜಾತು ಶಕ್ತಿರಿದೋಸ್ತೇ ಮುಖೇನ ಪ್ರತಿಗರ್ಜಿತುಂ .
 ಕಲಂಕಿನೋ ಜಡಸ್ಯೇತಿ ಪ್ರತಿಷೇಧೋಪಮೈವ ಸಾ .. ೨.೩೪..
 ಮೃಗೇಕ್ಷಣಾಂಕಂ ತೇ ವಕ್ತ್ರಂ ಮೃಗೇಣೈವಾಂಕಿತಃ ಶಶೀ .
 ತಥಾಪಿ ಸಮ ಏವಾಸೌ ನೋತ್ಕರ್ಷೀತಿ ಚಟೂಪಮಾ .. ೨.೩೫..
 ನ ಪದ್ಮಂ ಮುಖಮೇವೇದಂ ನ ಭೃಂಗೌ ಚಕ್ಷುಷೀ ಇಮೇ .
 ಇತಿ ವಿಸ್ವಷ್ಟಸಾದೃಶ್ಯಾತ್ತತ್ತ್ವಾ ಖ್ಯಾನೋಪಮೈವ ಸಾ .. ೨.೩೬..
 ಚಂದ್ರಾರವಿಂದಯೋಃ ಕಾಂತಿಮತಿಕ್ರಮ್ಯ ಮುಖಂ ತವ .
 ಆತ್ಮನೈವಾಭವತ್ತುಲ್ಯಮಿತ್ಯಸಾಧಾರಣೋಪಮಾ .. ೨.೩೭..
 ಸರ್ವಪದ್ಮಪ್ರಭಾಸಾರಃ ಸಮಾಹೃತ ಇವ ಕ್ವಚಿತ್ .
 ತ್ವದಾನನಂ ವಿಭಾತೀತಿ ತಾಮಭೂತೋಪಮಾಂ ವಿದುಃ .. ೨.೩೮..
 ಚಂದ್ರಬಿಂಬಾದಿವ ವಿಷಂ ಚಂದನಾದಿವ ಪಾವಕಃ .
 ಪರುಷಾ ವಾಗಿತೋ ವಕ್ತ್ರಾದಿತ್ಯಸಂಭಾವಿತೋಪಮಾ .. ೨.೩೯..
 ಚಂದನೋದಕಚಂದ್ರಾಂಶುಚಂದ್ರಕಾಂತಾದಿಶೀತಲಃ .
 ಸ್ಪರ್ಶಸ್ತವೇತ್ಯತಿಶಯಂ ಬೋಧಯಂತಿ ಬಹೂಪಮಾ .. ೨.೪೦..
 ಚಂದ್ರಬಿಂಬಾದಿವೋತ್ಕೀರ್ಣಂ ಪದ್ಮಗರ್ಭಾದಿವೋದ್ಧೃತಂ .
 ತವ ತನ್ವಂಗಿ ವದನಮಿತ್ಯಸೌ ವಿಕ್ರಿಯೋಪಮಾ .. ೨.೪೧..
 ಪೂಷ್ಣ್ಯತಪ ಇವಾಹ್ನಿವ ಪೂಷಾ ವ್ಯೋಮ್ನಿವ ವಾಸರಃ .
 ವಿಕ್ರಮಸ್ತ್ವಯ್ಯಧಾಲ್ಪಕ್ಷೀಮಿತಿ ಮಾಲೋಪಮಾ ಮತಾ .. ೨.೪೨..
 ವಾಕ್ಯರ್ಥೇನೈವ ವಾಕ್ಯಾರ್ಥಃ ಕೋಽಪಿ ಯದ್ಯುಪಮೀಯತೇ .
 ಏಕಾನೇಕೇವಶಬ್ದತ್ವಾತ್ಸಾ ವಾಕ್ಯಾರ್ಥೋಪಮಾ ದ್ವಿಧಾ .. ೨.೪೩..
 ತ್ವದಾನನಮಧೀರಾಕ್ಷಮಾವಿದ್‌ಶನದೀಧಿತಿಃ .
 ಭ್ರಮದ್ಭೃಂಗಮಿವಾಲಕ್ಷ್ಯಕೇಸರಂ ಭಾತಿ ಪಂಕಜಂ .. ೨.೪೪..

ನಲಿನ್ಯಾ ಇವ ತನ್ವಂಗ್ಯಾಸ್ತಸ್ಯಾಃ ಪದ್ಮಮಿವಾನನಂ .
ಮಯಾ ಮಧುವ್ರತೇನೇವ ಪಾಯಂ ಪಾಯಮರಮ್ಯತ .. ೨.೪೫..
ವಸ್ತು ಕಿಂಚಿದುಪನ್ಯಸ್ಯ ನ್ಯಸನಾತ್ಮತ್ವಧರ್ಮಣಃ .
ಸಾಮ್ಯಪ್ರತೀತಿರಸ್ತೀತಿ ಪ್ರತಿವಸ್ತೂಪಮಾ ಯಥಾ .. ೨.೪೬..
ನೈಕೋಽಪಿ ತ್ವಾದೃಶೋಽದ್ಯಾಪಿ ಜಾಯಮಾನೇಷು ರಾಜಸು .
ನನು ದ್ವಿತೀಯೋ ನಾಸ್ತೇವ ಪಾರಿಜಾತಸ್ಯ ಪಾದಪಃ .. ೨.೪೭..
ಅಧಿಕೇನ ಸಮೀಕೃತ್ಯ ಹೀನಮೇಕಕ್ರಿಯಾವಿಧೌ .
ಯದ್ಬುವಂತಿ ಸ್ಮೃತಾ ಸೇಯಂ ತುಲ್ಯಯೋಗೋಪಮಾ ಯಥಾ .. ೨.೪೮..
ದಿವೋ ಜಗರ್ತಿ ರಕ್ಷಾಯೈ ಪುಲೋಮಾರಿಭರ್ಷೋ ಭವಾನ್ .
ಅಸುರಾಸ್ತೇನ ಹನ್ಯಂತೇ ಸಾವಲೇಪಾಸ್ತ್ವಯಾ ನೃಪಾಃ .. ೨.೪೯..
ಕಾಂತ್ಯಾ ಚಂದ್ರಮಸಂ ಧಾಮ್ನಾ ಸೂರ್ಯಂ ಧೈರ್ಯೇಣ ಚಾರ್ಣವಂ .
ರಾಜನ್ನನುಕರೋಷೀತಿ ಸೈಷಾ ಹೇತೂಪಮಾ ಮತಾ .. ೨.೫೦..
ನ ಲಿಂಗವಚನೇ ಭಿನ್ನೇ ನ ಹೀನಾಧಿಕತಾಪಿ ವಾ .
ಉಪಮಾದೂಷಣಾಯಾಲಂ ಯತ್ರೋದ್ದೇಗೋ ನ ಧೀಮತಾಂ .. ೨.೫೧..
ಸ್ತ್ರೀವ ಗಚ್ಛತಿ ಷಂಢೋಽಯಂ ವಕ್ತ್ರೇಷಾ ಸ್ತ್ರೀ ಪುಮಾನಿವ .
ಪ್ರಾಣಾ ಇವ ಪ್ರಿಯೋಽಯಂ ಮೇ ವಿದ್ಯಾ ಧನಮಿವಾರ್ಜಿತಾ .. ೨.೫೨..
ಭವಾನಿವ ಮಹೀಪಾಲ ದೇವರಾಜೋ ವಿರಾಜತೇ .
ಅಲಮಂಶುಮತಃ ಕಕ್ಷಾಮಾರೋಢುಂ ತೇಜಸಾ ನೃಪಃ .. ೨.೫೩..
ಇತ್ಯೇವಮಾದೌ ಸೌಭಾಗ್ಯಂ ನ ಜಹಾತ್ಯೇವ ಜಾತು ಚಿತ್ .
ಅಸ್ತೇವ ಕ್ಷ ಚಿದುದ್ವೇಗಃ ಪ್ರಯೋಗೇ ವಾಗ್ವಿದಾಂ ಯಥಾ .. ೨.೫೪..
ಹಂಸೀವ ಧವಲಶ್ಚಂದ್ರಃ ಸರಾಂಸೀವಾಮಲಂ ನಭಃ .
ಭರ್ತೃಭಕ್ತೋ ಭಟಃ ಶ್ಲೇವ ಖದ್ಯೋತೋ ಭಾತಿ ಭಾನುವತ್ .. ೨.೫೫..
ಈದೃಶಂ ವರ್ಜ್ಯತೇ ಸದ್ಭಿಃ ಕಾರಣಂ ತತ್ರ ಚಿಂತ್ಯತಾಂ .
ಗುಣದೋಷವಿಚಾರಾಯ ಸ್ವಯಮೇವ ಮನೀಷಿಭಿಃ .. ೨.೫೬..
ಇವವದ್ವಾಯಥಾಶಬ್ದಾಃ ಸಮಾನನಿಭಸನ್ನಿಭಾಃ .
ತುಲ್ಯಸಂಕಾಶನೀಕಾಶಪ್ರಕಾಶಪ್ರತಿರೂಪಕಾಃ .. ೨.೫೭..
ಪ್ರತಿಪಕ್ಷಪ್ರತಿದ್ವಂದ್ವಿಪ್ರತ್ಯನೀಕವಿರೋಧಿನಃ .
ಸದೃಕ್ಸದೃಶಸಂವಾದಿಸಜಾತೀಯಾನುವಾದಿನಃ .. ೨.೫೮..
ಪ್ರತಿಬಿಂಬಪ್ರತಿಚ್ಛಂದಸರೂಪಸಮಸಮ್ಮಿತಾಃ .
ಸಲಕ್ಷಣಸದೃಕ್ಷಾಭಸಪಕ್ಷೋಪಮಿತೋಪಮಾಃ .. ೨.೫೯..
ಕಲ್ಪದೇಶೀಯದೇಶ್ಯಾದಿಃ ಪ್ರಖ್ಯಪ್ರತಿನಿಧೀ ಅಪಿ .
ಸರ್ವಣತುಲಿತೌ ಶಬ್ದೌ ಯೇ ಚಾನ್ಯೂನಾರ್ಥವಾದಿನಃ .. ೨.೬೦..

ಸಮಾಸಶ್ಚ ಬಹುವ್ರೀಹಿಃ ಶಶಾಂಕವದನಾದಿಷು .
ಸ್ವರ್ಧತೇ ಜಯತಿ ದ್ವೇಷ್ಟಿ ದ್ರುಹ್ಯತಿ ಪ್ರತಿಗರ್ಜತಿ .. ೨.೬೧..
ಆಕ್ರೋಶತ್ಯವಜಾನಾತಿ ಕದರ್ಧಯತಿ ನಿಂದತಿ .
ವಿಡಂಬಯತಿ ಸಂಧತ್ತೇ ಹಸತೀರ್ಷ್ಯತ್ಯಸೂಯತಿ .. ೨.೬೨..
ತಸ್ಯ ಮುಷ್ಣಾತಿ ಸೌಭಾಗ್ಯಂ ತಸ್ಯ ಕಾಂತಿಂ ವಿಲುಂಪತಿ .
ತೇನ ಸಾರ್ಧಂ ವಿಗೃಹ್ಣಾತಿ ತುಲಾಂ ತೇನಾಧಿರೋಹತಿ .. ೨.೬೩..
ತತ್ಪದವ್ಯಾಂ ಪದಂ ಧತ್ತೇ ತಸ್ಯ ಕಕ್ಷಾಂ ವಿಗಾಹತೇ .
ತಮನ್ವೇತ್ಯನುಬಧ್ನಾತಿ ತಚ್ಛೇಲಂ ತನ್ನಿಷೇಧತಿ .. ೨.೬೪..
ತಸ್ಯ ಚಾನುಕರೋತಿಶಿಶಿ ಶಬ್ದಾಃ ಸಾದೃಶ್ಯಸೂಚಕಾಃ .
ಉಪಮಾಯಾಮಿಮೇ ಪ್ರೋಕ್ತಾಃ ಕವೀನಾಂ ಬುದ್ಧಿಸೌಖ್ಯದಾಃ .. ೨.೬೫..
ಇತ್ಯುಪಮಾಚಕ್ರಂ ..
ಉಪಮೈವ ತಿರೋಭೂತಭೇದಾ ರೂಪಕಮುಚ್ಯತೇ .
ಯಥಾ ಬಾಹುಲತಾ ಪಾಣಿಪದ್ಮಂ ಚರಣಪಲ್ಲವಃ .. ೨.೬೬..
ಅಂಗುಲ್ಯಃ ಪಲ್ಲವಾನ್ಯಾಸನ್ಮುಸುಮಾನಿ ನಖಾರ್ಚಿಷಃ .
ಬಾಹೂ ಲತೇ ವಸಂತಶ್ರೀಸ್ವಂ ನಃ ಪ್ರತ್ಯಕ್ಷಚಾರಿಣೀ .. ೨.೬೭..
ಇತ್ಯೇತದಸಮಸ್ತಾಖ್ಯಂ ಸಮಸ್ತಂ ಪೂರ್ವರೂಪಕಂ .
ಸ್ಮಿತಂ ಮುಖೇಂದೋರ್ಜ್ಯೋತ್ಸ್ನೇತಿ ಸಮಸ್ತವ್ಯಸ್ತರೂಪಕಂ .. ೨.೬೮..
ತಾಮ್ರಾಂಗುಲಿದಲಶ್ರೇಣಿ ನಖದೀಧಿತಿಕೇಸರಂ .
ಧ್ರಿಯತೇ ಮೂರ್ಧ್ನಿ ಭೂಪಾಲೈರ್ಭವಚ್ಚರಣಪಂಕಜಂ .. ೨.೬೯..
ಅಂಗುಲ್ಯಾದೌ ದಲಾದಿತ್ವಂ ಪಾದೇ ಚಾರೋಪ್ಯ ಪದ್ಮತಾಂ .
ತದ್ಯೋಗ್ಯಸ್ಥಾನವಿನ್ಯಾಸಾದೇತತ್ಸಕಲರೂಪಕಂ .. ೨.೭೦..
ಅಕಸ್ಮಾದೇವ ತೇ ಚಂಡಿ ಸ್ಫುರಿತಾಧರಪಲ್ಲವಂ .
ಮುಖಂ ಮುಕ್ತಾರುಚೋ ಧತ್ತೇ ಧರ್ಮಾಂಭಃಕಣಮಂಜರೀಃ .. ೨.೭೧..
ಮಂಜರೀಕೃತ್ಯಧರ್ಮಾಂಭಃ ಪಲ್ಲವೀಕೃತ್ಯ ಚಾಧರಂ .
ನಾನ್ಯಥಾ ಕೃತಮತ್ರಾಸ್ಯಮತೋಽವಯವರೂಪಕಂ .. ೨.೭೨..
ವಲ್ಲಿತಭೃ ಗಲಧರ್ಮಜಲಮಾಲೋಹಿತೇಕ್ಷಣಂ .
ವಿವೃಣೋತಿ ಮದಾವಸ್ಥಾಮಿದಂ ವದನಪಂಕಜಂ .. ೨.೭೩..
ಅವಿಕೃತ್ಯ ಮುಖಾಂಗಾನಿ ಮುಖಮೇವಾರವಿಂದತಾಂ .
ಆಸೀದ್ಗಮಿತಮತ್ತೇದಮತೋಽವಯವಿರೂಪಕಂ .. ೨.೭೪..
ಮದಪಾಟಲಗಂಡೇನ ರಕ್ತನೇತ್ರೋತ್ಪಲೇನ ತೇ .
ಮುಖೇನ ಮುಗ್ಧಃ ಸೋಽಪ್ಯೇಷ ಜನೋ ರಾಗಮಯಃ ಕ್ತಃ .. ೨.೭೫..
ಏಕಾಂಗರೂಪಕಂ ಚೈತದೇವಂ ದ್ವಿಪ್ರಭೃತೀನ್ಯಪಿ .

ಅಂಗಾನಿ ರೂಪಯಂತ್ಯತ್ರ ಯೋಗಾಯೋಗೌ ಭಿದಾಕರೌ .. ೨.೨೬..
 ಸ್ಮಿತಪುಷ್ಪೋಜ್ಜಲಂ ಲೋಲನೇತ್ರಭೃಂಗಮಿದಂ ಮುಖಂ .
 ಇತಿ ಪುಷ್ಪದ್ವಿರೇಫಾಣಾಂ ಸಂಗತ್ಯಾ ಯುಕ್ತರೂಪಕಂ .. ೨.೨೭..
 ಇದಮಾದ್ರ್ಫಸ್ಮಿತಜ್ಯೋತ್ಸ್ನಂ ಸ್ನಿಗ್ಧನೇತ್ರೋತ್ಪಲಂ ಮುಖಂ .
 ಇತಿ ಜ್ಯೋತ್ಸ್ನೋತ್ಪಲಾಯೋಗಾದಯುಕ್ತಂ ನಾಮ ರೂಪಕಂ .. ೨.೨೮..
 ರೂಪಣಾದಂಗಿನೋಽಜ್ಞಾನಾಂ ರೂಪಣಾರೂಪಣಾಶ್ರಯಾತ್ .
 ರೂಪಕಂ ವಿಷಮಂ ನಾಮ ಲಲಿತಂ ಜಾಯತೇ ಯಥಾ .. ೨.೨೯..
 ಮದರಕ್ತಕಪೋಲೇನ ಮನ್ಮಥಸ್ತ್ವನ್ಮುಖೇಂದುನಾ .
 ನರ್ತಿತಭ್ರೂಲತೇನಾಲಂ ಮರ್ದಿತುಂ ಭುವನತ್ರಯಂ .. ೨.೩೦..
 ಹರಿಪಾದಃ ಶಿರೋಲಗ್ನಜಹ್ನುಕನ್ಯಾಜಲಾಂಶುಕಃ .
 ಜಯತ್ಯಸುರನಿಃಶಂಕಸುರಾನಂದೋತ್ಸವದ್ವಜಃ .. ೨.೩೧..
 ವಿಶೇಷಣಸಮಗ್ರಸ್ಯ ರೂಪಂ ಕೇತೋರ್ಯದೀದೃಶಂ .
 ಪಾದೇ ತದರ್ಪಣಾದೇತತ್ಸವಿಶೇಷಣರೂಪಕಂ .. ೨.೩೨..
 ನ ಮೀಲಯತಿ ಪದ್ಮಾನಿ ನ ನಭೋಽಪ್ಯವಗಾಹತೇ .
 ತ್ವನ್ಮುಖೇಂದುರ್ಮಮಾಸೂನಾಂ ಹರಣಾಯೈವ ಕಲ್ಪತೇ .. ೨.೩೩..
 ಅಕ್ರಿಯಾ ಚಂದ್ರಕಾರ್ಯಾಣಾಮನ್ಯಕಾರ್ಯಸ್ಯ ಚ ಕ್ರಿಯಾ .
 ಅತ್ರ ಸಂದರ್ಶ್ಯತೇ ಯಸ್ಮಾದ್ವಿರುದ್ಧಂ ನಾಮ ರೂಪಕಂ .. ೨.೩೪..
 ಗಾಂಭೀರ್ಯೇಣ ಸಮುದ್ರೋಽಸಿ ಗೌರವೇಣಾಸಿ ಪರ್ವತಃ .
 ಕಾಮದತ್ಪಾಚ್ಚ ಲೋಕಾನಾಮಸಿ ತ್ವಂ ಕಲ್ಪಪಾದಪಃ .. ೨.೩೫..
 ಗಾಂಭೀರ್ಯಪ್ರಮುಖೈರತ್ರ ಹೇತುಭಿಃ ಸಾಗರೋ ಗಿರಿಃ .
 ಕಲ್ಪದುಮಶ್ಚ ಕ್ರಿಯತೇ ತದಿದಂ ಹೇತುರೂಪಕಂ .. ೨.೩೬..
 ರಾಜಹಂಸೋಪಭೋಗಾರ್ಹಂ ಭ್ರಮರಪ್ರಾರ್ಥ್ಯಸೌರಭಂ .
 ಸಖಿ ವಕ್ತ್ರಾಂಬುಜಮಿದಂ ತವೇತಿ ಶ್ಲಿಷ್ಟರೂಪಕಂ .. ೨.೩೭..
 ಇಷ್ಟಂ ಸಾಧಮ್ಯವೈಧಮ್ಯದರ್ಶನಾದ್ಗೌಣಮುಖ್ಯಯೋಃ .
 ಉಪಮಾವ್ಯತಿರೇಕಾಖ್ಯಂ ರೂಪಕಾದ್ವಿತಯಂ ಯಥಾ .. ೨.೩೮..
 ಅಯಮಾಲೋಹಿತಚ್ಛಾಯೋ ಮದೇನ ಮುಖಚಂದ್ರಮಾಃ .
 ಸನ್ನದ್ಧೋದಯರಾಗಸ್ಯ ಚಂದ್ರಸ್ಯ ಪ್ರತಿಗರ್ಜತಿ .. ೨.೩೯..
 ಚಂದ್ರಮಾಃ ಪೀಯತೇ ದೇವೈರ್ಮಯಾ ತ್ವನ್ಮುಖಚಂದ್ರಮಾಃ .
 ಅಸಮಗ್ರೋಽಪ್ಯಸೌ ಶಶ್ವದಾಪೂರ್ಣಮಂಡಲಃ .. ೨.೪೦..
 ಮುಖಚಂದ್ರಸ್ಯ ಚಂದ್ರತ್ವಮಿತ್ಲಮನ್ಯೋಪತಾಪಿನಃ .
 ನ ತೇ ಸುಂದರಿ ಸಂವಾದೀತ್ಯೇತದಾಕ್ಷೇಪರೂಪಕಂ .. ೨.೪೧..
 ಮುಖೇಂದುರಪಿ ತೇ ಚಂಡಿ ಮಾಂ ನಿರ್ದಹತಿ ನಿರ್ದಯಂ .

ಭಾಗ್ಯದೋಷಾನ್ಮಮೈವೇತಿ ತತ್ಸಮಾಧಾನರೂಪಕಂ .. ೨.೯೨..
 ಮುಖಪಂಕಜರಂಗೇಽಸ್ಮಿನ್ಶ್ಚಲತಾನರ್ತಕೀ ತವ .
 ಲೀಲಾನ್ಯತ್ಯಂ ಕರೋತೀತಿ ರಮ್ಯಂ ರೂಪಕರೂಪಕಂ .. ೨.೯೩..
 ನೈತನ್ಮುಖಮಿದಂ ಪದ್ಮಂ ತ ನೇತ್ರೇ ಭ್ರಮರಾವಿಮೌ .
 ಏತಾನಿ ಕೇಸರಾಣ್ಯೇವ ನೈತಾ ದಂತಾರ್ಚಿಷಸ್ತವ .. ೨.೯೪..
 ಮುಖಾದಿತ್ವಂ ನಿವತ್ಸ್ಯೇವ ಪದ್ಮಾದಿತ್ವೇನ ರೂಪಣಾತ್ .
 ಉದ್ಭಾವಿತಗುಣೋತ್ಕರ್ಷಂ ತತ್ತ್ವಾಪ್ನುವರೂಪಕಂ .. ೨.೯೫..
 ನ ಪರ್ಯಂತೋ ವಿಕಲ್ಪಾನಾಂ ರೂಪಕೋಪಮಯೋರತಃ .
 ದಿಜ್ಞಾತ್ರಂ ದರ್ಶಿತಂ ಧೀರೈರನುಕ್ತಮನುಮೀಯತಾಂ .. ೨.೯೬..
 ಇತಿ ರೂಪಕಚಕ್ರಂ

ಜಾತಿಕ್ರಿಯಾಗುಣದ್ರವ್ಯವಾಚಿನೈಕತ್ರ ವರ್ತಿನಾ .
 ಸರ್ವವಾಕ್ಯೋಪಕಾರಶ್ಚೇತ್ತಮಾಹುದೀಪಕಂ ಯಥಾ .. ೨.೯೭..
 ಪವನೋ ದಕ್ಷಿಣಃ ಪಾರ್ಣಂ ಜೀರ್ಣಂ ಹರತಿ ವೀರುಧಾಂ .
 ಸ ಏವಾವನತಾಂಗೀನಾಂ ಮಾನಭಂಗಾಯ ಕಲ್ಪತೇ .. ೨.೯೮..
 ಚರಂತಿ ಚತುರಂಭೋಧಿವೇಲೋದ್ಯಾನೇಷು ದಂತಿನಃ .
 ಚಕ್ರವಾಲಾದ್ರಿಕುಂಜೇಷು ಕುಂದಭಾಸೋ ಗುಣಾಶ್ಚ ತೇ .. ೨.೯೯..
 ಶ್ಯಾಮಲಾಃ ಪ್ರಾವೃಷೇಣ್ಯಾಭಿದಿಶೋ ಜೀಮೂತಪಂಕ್ತಿಭಿಃ .
 ಭುವಶ್ಚ ಸುಕುಮಾರಾಭಿರ್ನವಶಾದ್ವಲರಾಜಿಭಿಃ .. ೨.೧೦೦..
 ವಿಷ್ಣುನಾ ವಿಕ್ರಮಸ್ಥೇನ ದಾನವಾನಾಂ ವಿಭೂತಯಃ .
 ಕ್ವಾಪಿ ನೀತಾಃ ಕುತೋಽಪ್ಯಾಸನ್ನಾನೀತಾ ದೇವೇತರ್ಧಯಃ .. ೨.೧೦೧..
 ಇತ್ಯಾದಿದೀಪಕಾನ್ಯುಕ್ತಾನ್ಯೇವಂ ಮಧ್ಯಾಂತಯೋರಪಿ .
 ವಾಕ್ಯಯೋರ್ದರ್ಶಯಿಷ್ಯಾಮಃ ಕಾನಿ ಚಿತ್ತಾನಿ ತದ್ಯಥಾ .. ೨.೧೦೨..
 ನೃತ್ಯಂತಿ ನಿಚುಲೋತ್ಸಂಗೇ ಗಾಯಂತಿ ಚ ಕಲಾಪಿನಃ .
 ಬದ್ಧಂತಿ ಚ ಪಯೋದೇಷು ದೃಶೋ ಹರ್ಷಾಶ್ರುಗರ್ಭಿಣೀಃ .. ೨.೧೦೩..
 ಮಂದೋ ಗಂಧವಹಃ ಕ್ಷಾರೋ ವಕ್ಷಿರಿದುಶ್ಚ ಜಾಯತೇ .
 ಚರ್ಚಾಚಂದನಪಾತಶ್ಚ ಶಸ್ತ್ರಪಾತಃ ಪ್ರವಾಸಿನಾಂ .. ೨.೧೦೪..
 ಜಲಂ ಜಲಧರೋದ್ಗೀರ್ಣಂ ಕುಲಂ ಗೃಹಶಿಖಂಡಿನಾಂ .
 ಚಲಂ ಚ ತಡಿತಾಂ ದಾಮ ಬಲಂ ಕುಸುಮಧನ್ವನಃ .. ೨.೧೦೫..
 ತ್ವಯಾ ನೀಲೋತ್ಪಲಂ ಕರ್ಣೇ ಸ್ಮರೇಣಾಸ್ತ್ರಂ ಶರಾಸನೇ .
 ಮಯಾಪಿ ಮರಣೇ ಚೇತಸ್ತ್ರಯಮೇತತ್ಸಮಂ ಕೃತಂ .. ೨.೧೦೬..
 ಶುಕ್ಲಃ ಶ್ವೇತಾರ್ಚಿಷೋ ವೃದ್ಧೈಃ ಪಕ್ಷಃ ಪಂಚಶರಸ್ಯ ಸಃ .
 ಸ ಚ ರಾಗಸ್ಯ ರಾಗೋಽಪಿ ಯೂನಾಂ ರತ್ಯುತ್ಸವಶ್ರಿಯಃ .. ೨.೧೦೭..

ಇತ್ಯಾದಿದೀಪಕತ್ವೇಽಪಿ ಪೂರ್ವಪೂರ್ವವ್ಯಪೇಕ್ಷಿಣೀ .
 ವಾಕ್ಯಮಾಲಾ ಪ್ರಯುಕ್ತೇತಿ ತನ್ಮಾಲಾದೀಪಕಂ ಮತಂ .. ೨.೧೦೮..
 ಅವಲೇಪಮನಂಗಸ್ಯ ವರ್ಧಯಂತಿ ಬಲಾಹಕಾಃ .
 ಕರ್ಶಯಂತಿ ತು ಧರ್ಮಸ್ಯ ಮಾರುತೋದ್ಧೃತಶೀಕರಾಃ .. ೨.೧೦೯..
 ಅವಲೇಪಪದೇನಾತ್ರ ಬಲಾಹಕಪದೇನ ಚ .
 ಕ್ರಿಯೇ ವಿರುದ್ಧೇ ಸಂಯುಕ್ತೇ ತದ್ವಿರುದ್ಧಾರ್ಥದೀಪಕಂ .. ೨.೧೧೦..
 ಹರತ್ಯಾಭೋಗಮಾಶಾನಾಂ ಗೃಹ್ಣಾತಿ ಜ್ಯೋತಿಷಾಂ ಗಣಂ .
 ಆದತ್ತೇ ಚಾದ್ಯ ಮೇ ಪ್ರಾಣಾನಸೌ ಜಲಧರಾವಲೀ .. ೨.೧೧೧..
 ಅನೇಕಶಾಬ್ದೋಪಾದಾನಾತ್ಪ್ರಿಯೈಕವಾತ್ರ ದೀಪ್ಯತೇ .
 ಯತೋ ಜಲಧರಾವಲ್ಯಾ ತಸ್ಮಾದೇಕಾರ್ಥದೀಪಕಂ .. ೨.೧೧೨..
 ಹೃದ್ಯಗಂಧವಹಾಸ್ತುಂಗಾಸ್ತಮಾಲಶ್ಯಾಮಲತ್ತಿಷಃ .
 ದಿವಿ ಭ್ರಮಂತಿ ಜೀಮೂತಾ ಭುವಿ ಚೈತೇ ಮತಂಗಜಾಃ .. ೨.೧೧೩..
 ಅತ್ರ ಧರ್ಮೈರಭಿನ್ನಾನಾಮಭ್ರಾಣಾಂ ದಂತಿನಾಂ ತಥಾ .
 ಭ್ರಮಣೇನೈವ ಸಂಬಂಧ ಇತಿ ಶ್ಲಿಷ್ಟಾರ್ಥದೀಪಕಂ .. ೨.೧೧೪..
 ಅನೇನೈವ ಪ್ರಕಾರೇಣ ಶೇಷಾಣಾಮಪಿ ದೀಪಕೇ .
 ವಿಕಲ್ಪಾನಾಮವಗತಿರ್ವಿಧಾತವ್ಯಾ ವಿಚಕ್ಷಣೈಃ .. ೨.೧೧೫..
 ಇತಿ ದೀಪಕಚಕ್ರಂ ..
 ಅರ್ಥಾವೃತ್ತಿಃ ಪದಾವೃತ್ತಿರುಭಯಾವೃತ್ತಿರೇವ ಚ .
 ದೀಪಕಸ್ಥಾನ ಏವೇಷ್ಟಮಲಂಕಾರತ್ರಯಂ ಯಥಾ .. ೨.೧೧೬..
 ವಿಕಸಂತಿ ಕದಂಬಾನಿ ಸ್ಫುಟಂತಿ ಕುಟಜದ್ರುಮಾಃ .
 ಉನ್ಮೀಲಂತಿ ಚ ಕಂದಲ್ಯೋ ದಲಂತಿ ಕಕುಭಾನಿ ಚ .. ೨.೧೧೭..
 ಉತ್ಕಂಠಯಂತಿ ಮೇಘಾನಾಂ ಮಾಲಾ ವೃಂದಂ ಕಲಾಪಿನಾಂ .
 ಯೂನಾಂ ಚೋತ್ಕಂಠಯತ್ಯೇಷ ಮಾನಸಂ ಮಕರದ್ವಜಃ .. ೨.೧೧೮..
 ಜಿತ್ವಾ ವಿಶ್ವಂ ಭವಾನತ್ರ ವಿಹರತ್ಯವರೋಧನೈಃ .
 ವಿಹರತ್ವಪ್ಸರೋಭಿಸ್ತೇ ರಿಪುವಗೋರ್ ದಿವಂ ಗತಃ .. ೨.೧೧೯..
 ಇತ್ಯಾವೃತ್ತಿಚಕ್ರಂ ..
 ಪ್ರತಿಷೇಧೋಕ್ತಿರಾಕ್ಷೇಪಸ್ತ್ರೈ ಕಾಲ್ಯಾಪೇಕ್ಷಯಾ ತ್ರಿಧಾ .
 ಅಥಾಸ್ಯ ಪುನರಾಕ್ಷೇಪ್ಯಭೇದಾನಂತ್ಯಾದನಂತತಾ .. ೨.೧೨೦..
 ಅನಂಗಃ ಪಂಚಭಿಃ ಪುಷ್ಟೈರ್ವಿಶ್ವಂ ವ್ಯಜಯತೇಷುಭಿಃ .
 ಇತ್ಯಸಂಭಾವ್ಯಮಥವಾ ವಿಚಿತ್ರಾ ವಸ್ತುಶಕ್ತಯಃ .. ೨.೧೨೧..
 ಇತ್ಯನಂಗಜಯಾಯೋಗಬುದ್ಧಿಹೇತುಬಲಾದಿಹ .
 ಪ್ರವೃತ್ತೈವ ಯದಾಕ್ಷಿಪ್ತಾ ವೃತ್ತಾಕ್ಷೇಪಃ ಸ ಈದೃಶಃ .. ೨.೧೨೨..
 ಕುತಃ ಕುವಲಯಂ ಕರ್ಣೇ ಕರೋಷಿ ಕಲಭಾಷಿಣಿ .
 ಕಿಮಪಾಂಗಮಪರ್ಯಾಪ್ತಮಸ್ಮಿನ್ಮರ್ಮಣಿ ಮನ್ಯಸೇ .. ೨.೧೨೩..

ಸ ವರ್ತಮಾನಾಕ್ಷೇಪೋಽಯಂ ಕುರ್ವತ್ಯೇವಾಸಿತೋತ್ಪಲಂ .
 ಕರ್ಣೇ ಕಾ ಚಿತ್ತಿಯೇಣೈವಂ ಚಾಟುಕಾರೇಣ ರುದ್ಯತೇ .. ೨.೧೨೪..
 ಸತ್ಯಂ ಬ್ರವೀಮಿ ನ ತ್ವಂ ಮಾಂ ದ್ರಷ್ಟುಂ ವಲ್ಲಭ ಲಪ್ಸ್ಯಸೇ .
 ಅನ್ಯಚುಂಬನಸಂಕ್ರಾಂತಲಾಕ್ಷಾರಕ್ಷೇನ ಚಕ್ಷುಷ .. ೨.೧೨೫..
 ಸೋಽಯಂ ಭವಿಷ್ಯದಾಕ್ಷೇಪಃ ಪ್ರಾಗೇವಾತಿಮನಸ್ವಿನೀ .
 ಕದಾಚಿದಪರಾಧೋಽಸ್ಯ ಭಾವೀತ್ಯೇವಮರುಂಧ ಯತ್ .. ೨.೧೨೬..
 ತವ ತನ್ವಂಗಿ ಮಿಥ್ಯೈವ ರೂಢಮಂಗೇಷು ಮಾರ್ದವಂ .
 ಯದಿ ಸತ್ಯಂ ಮೃದೂನ್ಯೇವ ಕಿಮಕಾಂಡೇ ರುಜಂತಿ ಮಾಂ .. ೨.೧೨೭..
 ಧರ್ಮಾಕ್ಷೇಪೋಽಯಮಾಕ್ಷಿಪ್ತಮಂಗನಾಗಾತ್ರಮಾರ್ದವಂ .
 ಕಾಮುಕೇನ ಯದತ್ಯೈವಂ ಕರ್ಮಣಾ ತದ್ವಿರೋಧಿನಾ .. ೨.೧೨೮..
 ಸುಂದರೀ ಸಾ ನ ವೇತ್ಯೇಷ ವಿವೇಕಃ ಕೇನ ಜಾಯತೇ .
 ಪ್ರಭಾಮಾತ್ರಂ ಹಿ ತರಲಂ ದೃಶ್ಯತೇ ನ ತದಾಶ್ರಯಃ .. ೨.೧೨೯..
 ಧರ್ಮ್ಯಾಕ್ಷೇಪೋಽಯಮಾಕ್ಷಿಪ್ತೋ ಧರ್ಮೀ ಧರ್ಮಂ ಪ್ರಭಾಹ್ವಯಂ .
 ಅನುಜ್ಞಾಯೈವ ಯದ್ರೂಪಮತ್ಯಾಶ್ಚರ್ಚಯಂ ವಿವಕ್ಷತಾ .. ೨.೧೩೦..
 ಚಕ್ಷುಷೀ ತವ ರಜ್ಯೇತೇ ಸ್ಫುರತ್ಯಧರಪಲ್ಲವಃ .
 ಭುವೌ ಚ ಭುಗ್ನೇ ನ ತಥಾಪ್ಯದುಷ್ಟಸ್ಯಾಸ್ತಿ ಮೇ ಭಯಂ .. ೨.೧೩೧..
 ಸ ಏಷ ಕಾರಣಾಕ್ಷೇಪಃ ಪ್ರಧಾನಂ ಕಾರಣಂ ಭಿಯಃ .
 ಸ್ವಾಪರಾಧೋ ನಿಷಿದ್ಧೋಽತ್ರ ಯತ್ಪ್ರಿಯೇಣ ಪಟೀಯಸಾ .. ೨.೧೩೨..
 ದೂರೇ ಪ್ರಿಯತಮಃ ಸೋಽಯಮಾಗತೋ ಜಲದಾಗಮಃ .
 ದೃಷ್ಟಶ್ಚ ಪುಲ್ಲಾ ನಿಚುಲಾ ನ ಮೃತಾ ಚಾಸ್ಮಿ ಕಿಂ ನ್ವಿದಂ .. ೨.೧೩೩..
 ಕಾರ್ಯಾಕ್ಷೇಪಃ ಸ ಕಾರ್ಯಸ್ಯ ಮರಣಸ್ಯ ನಿವರ್ತನಾತ್ .
 ತತ್ಕಾರಣಮುಪನ್ಯಸ್ಯ ದಾರುಣಂ ಜಲದಾಗಮಂ .. ೨.೧೩೪..
 ನ ಚಿರಂ ಮಮ ತಾಪಾಯ ತವ ಯಾತ್ರಾ ಭವಿಷ್ಯತಿ .
 ಯದಿ ಯಾಸ್ಯಸಿ ಯಾತವ್ಯಮಲಮಾಶಂಕಯಾತ್ರ ತೇ .. ೨.೧೩೫..
 ಇತ್ಯನುಜ್ಞಾಮುಖೇನೈವ ಕಂಠಸ್ಯಾಕ್ಷಿಪ್ಯತೇ ಗತಿಃ .
 ಮರಣಂ ಸೂಚಯಂತೈವ ಸೋಽನುಜ್ಞಾಕ್ಷೇಪ ಉಚ್ಯತೇ .. ೨.೧೩೬..
 ಧನಂ ಚ ಬಹು ಲಭ್ಯಂ ತೇ ಸುಖಂ ಕ್ಷೇಮಂ ಚ ವರ್ತ್ಮನಿ .
 ನ ಚ ಮೇ ಪ್ರಾಣಸಂದೇಹಸ್ತಥಾಪಿ ಪ್ರಿಯ ಮಾ ಸ್ಮ ಗಾಃ .. ೨.೧೩೭..
 ಇತ್ಯಾಚಕ್ಷಾಣಯಾ ಹೇತೂನ್ಪ್ರಿಯಯಾತ್ರಾನುಬಂಧಿನಃ .
 ಪ್ರಭುತ್ವೇನೈವ ರುದ್ಧಸ್ತತ್ಪ್ರಭುತ್ವಾಕ್ಷೇಪ ಉಚ್ಯತೇ .. ೨.೧೩೮..
 ಜೀವಿತಾಶಾ ಬಲವತೀ ಧನಾಶಾ ದುರ್ಬಲಾ ಮಮ .

ಗಚ್ಛ ತಿಷ್ಠ ವಾ ಕಾಂತ ಸ್ವಾವಸ್ಥಾ ತು ನಿವೇದಿತಾ .. ೨.೧೩೯..
 ಅಸಾವನಾದರಾಕ್ಷೇಪೋ ಯದನಾದರವದ್ವಚಃ .
 ಪ್ರಿಯಪ್ರಯಾಣಂ ರುಂಧತ್ಯಾ ಪ್ರಯುಕ್ತಮಿಹ ರಕ್ತಯಾ .. ೨.೧೪೦..
 ಗಚ್ಛ ಗಚ್ಛಸಿ ಚೇತ್ಕಾಂತ ಪಂಥಾನಃ ಸಂತು ತೇ ಶಿವಾಃ .
 ಮಮಾಪಿ ಜನ್ಮ ತತ್ಪೈವ ಭೂಯಾದ್ಯತ್ರ ಗತೋ ಭವಾನ್ .. ೨.೧೪೧..
 ಇತ್ಯಾಶೀರ್ವಚನಾಕ್ಷೇಪೋ ಯದಾಶೀರ್ವಾದವರ್ತನಾ .
 ಸ್ವಾವಸ್ಥಾಂ ಸೂಚಯಂತೈವ ಕಾಂತಯಾತ್ರಾ ನಿಷಿದ್ಯತೇ .. ೨.೧೪೨..
 ಯದಿ ಸತ್ಪೈವ ಯಾತ್ರಾ ತೇ ಕಾಪ್ಯನ್ಯಾ ಮೃಗ್ಯತಾಂ ತ್ವಯಾ .
 ಅಹಮದ್ಯೈವ ರುದ್ಧಾಸ್ಮಿ ರಂಧ್ರಾಪೇಕ್ಷೇಣ ಮೃತ್ಯುನಾ .. ೨.೧೪೩..
 ಇತ್ಯೇಷ ಪರುಷಾಕ್ಷೇಪಃ ಪರುಷಾಕ್ಷರಪೂರ್ವಕಂ .
 ಕಾಂತನ್ಯಾಕ್ಷಿಪ್ಯತೇ ಯಸ್ಮಾತ್ಪ್ರಸ್ಥಾನಂ ಪ್ರೇಮನಿಘ್ನಯಾ .. ೨.೧೪೪..
 ಗಂತಾ ಚೇದ್ಗಚ್ಛ ತೂರ್ಣಂ ತೇ ಕರ್ಣೌ ಯಾಂತಿ ಪುರಾ ರವಾಃ .
 ಆರ್ತಬಂಧುಮುಖೋದ್ಗೀರ್ಣಾಃ ಪ್ರಯಾಣಪರಿಪಂಥಿನಃ .. ೨.೧೪೫..
 ನಾಚಿವ್ಯಾಕ್ಷೇಪ ಏವೈಷ ಯದತ್ರ ಪ್ರತಿಷಿದ್ಯತೇ .
 ಪ್ರಿಯಪ್ರಯಾಣಂ ನಾಚಿವ್ಯಂ ಕುರ್ವತ್ಯೇವಾತಿರಕ್ತಯಾ .. ೨.೧೪೬..
 ಗಚ್ಛೇತಿ ವಕ್ತುಮಿಚ್ಛಾಮಿ ಮತ್ತ್ರಿಯ ತ್ವತ್ತ್ರಿಯೈಷೀಣೇ .
 ನಿರ್ಗಚ್ಛತಿ ಮುಖಾದ್ವಾಣೇ ಮಾ ಗಾ ಇತಿ ಕರೋಮಿ ಕಿಂ .. ೨.೧೪೭..
 ಯತ್ನಾಕ್ಷೇಪಃ ಸ ಯತ್ನಸ್ಯ ಕೃತಸ್ಯಾನಿಷ್ಟವಸ್ತುನಿ .
 ವಿಪರೀತಫಲೋತ್ಪತ್ತೇರಾನರ್ಥಕೋಪದರ್ಶನಾತ್ .. ೨.೧೪೮..
 ಕ್ಷಣಂ ದರ್ಶನವಿಘ್ನಾಯ ಪಕ್ಷಸ್ವಂದಾಯ ಕುಪ್ಯತಃ .
 ಪ್ರೇಮ್ಣಃ ಪ್ರಯಾಣಂ ತ್ವಂ ಬ್ರೂಹಿ ಮಯಾ ತಸ್ಯೇಷ್ಟಮಿಷ್ಟತೇ .. ೨.೧೪೯..
 ಸೋಽಯಂ ಪರವಶಾಕ್ಷೇಪೋ ಯತ್ರೈಮಪರತಂತ್ರಯಾ .
 ತಯಾ ನಿಷಿದ್ಯತೇ ಯಾತ್ರಾನ್ಯಸ್ಯಾರ್ಥಸೋಪಸೂಚನತ್ .. ೨.೧೫೦..
 ಸಹಿಷ್ಯೇ ವಿರಹಂ ನಾಥ ದೇಹ್ಯದೃಶ್ಯಾಂಜನಂ ಮಮ .
 ಯದಕ್ತನೇತ್ರಾಂ ಕಂದರ್ಪಃ ಪ್ರಹರ್ತಾ ಮಾಂ ನ ಪಶ್ಯತಿ .. ೨.೧೫೧..
 ದುಷ್ಕರಂ ಜೀವನೋಪಾಯಮುಪನ್ಯಸ್ಯೋಪರುದ್ಯತೇ .
 ಪತ್ಯುಃ ಪ್ರಸ್ಥಾನಮಿತ್ಯಾಹುರುಪಾಯಾಕ್ಷೇಪಮೀದೃಶಂ .. ೨.೧೫೨..
 ಪ್ರವೃತ್ತೈವ ಪ್ರಯಾಮೀತಿ ವಾಣೀ ವಲ್ಲಭ ತೇ ಮುಖಾತ್ .
 ಅಯತಾಪಿ ತ್ವಯೇದಾನೀಂ ಮಂದಪ್ರೇಮ್ಣಾ ಮಮಾಸ್ತಿ ಕಿಂ .. ೨.೧೫೩..
 ರೋಷಾಕ್ಷೇಪೋಽಯಮುದ್ರಿಕ್ತಸ್ನೇಹನಿಯಂತ್ರಿತಾತ್ಮನಾ .
 ಸಂರಬ್ಧಯಾ ಪ್ರಿಯಾರಬ್ಧಂ ಪ್ರಯಾಣಂ ಯನ್ನಿಷಿದ್ಯತೇ .. ೨.೧೫೪..

ಮುಗ್ಧಾ ಕಾಂತಸ್ಯ ಯಾತ್ರೋಕ್ತಿಶ್ರವಣಾದೇವ ಮೂರ್ಛಿತಾ .
ಬುದ್ಧ್ವಾ ವಕ್ತಿ ಪ್ರಿಯಂ ದೃಷ್ಟ್ವಾ ಕಿಂ ಚಿರೇಣಾಗತೋ ಭವಾನ್ .. ೨.೧೫೫..
ಇತಿ ತತ್ಕಾಲಸಂಭೂತಮೂರ್ಛಯಾಕ್ಷಿಪ್ಯತೇ ಗತಿಃ .
ಕಾಂತಸ್ಯ ಕಾತರಾಕ್ಷ್ಯಾ ಯನ್ಮೂರ್ಛಾರ್ಕ್ಷೇಪ ಸ ಈದೃಶಃ .. ೨.೧೫೬..
ನಾಘ್ರಾತಂ ನ ಕೃತಂ ಕರ್ಣೇ ಸ್ತ್ರೀಭಿರ್ಮಧುನಿ ನಾರ್ಪಿತಂ .
ತ್ವದ್ವಿಷಾಂ ದೀರ್ಘಿಕಾಸ್ಯೇವ ವಿಶೀರ್ಣಂ ನೀಲಮುತ್ಪಲಂ .. ೨.೧೫೭..
ಅಸಾವನುಕ್ರೋಶಾಕ್ಷೇಪಃ ಸಾನುಕ್ರೋಶಮಿವೋತ್ಪಲೇ .
ವ್ಯಾವರ್ತ್ಯ ಕರ್ಮ ತದ್ರೋಗ್ಯಂ ಶೋಚ್ಯಾವಸ್ಥೋಪದರ್ಶನಾತ್ .. ೨.೧೫೮..
ಅಮೃತಾತ್ಮನಿ ಪದ್ಮಾನಾಂ ದ್ವೇಷ್ವರಿ ಸ್ನಿಗ್ಧತಾರಕೇ .
ಮುಖೇಂದೌ ತವ ಸತ್ಯಸ್ಮಿನ್ನಪರೇಣ ಕಿಮಿಂದುನಾ .. ೨.೧೫೯..
ಇತಿ ಮುಖ್ಯೇಂದುರಾಕ್ಷಿಪ್ತೋ ಗುಣಾನ್ಮೋಹೇಂದುವರ್ತಿನಃ .
ತತ್ಸಮಾಂದರ್ಶಯಿತ್ವೇಹ ಶ್ಲಿಷ್ಠಾಕ್ಷೇಪಸ್ತಥಾವಿಧಃ .. ೨.೧೬೦..
ಅಥೋ ನ ಸಂಭೃತಃ ಕಶ್ಚಿನ್ನ ವಿದ್ಯಾ ಕಾ ಚಿದರ್ಚಿತಾ .
ನ ತಪಃ ಸಂಚಿಂತಂ ಕಿಂ ಚಿದ್ಗತಂ ಚ ಸಕಲಂ ವಯಃ .. ೨.೧೬೧..
ಅಸಾವನುಶಯಾಕ್ಷೇಪೋ ಯಸ್ಮಾದನುಶಯೋತ್ತರಂ .
ಅರ್ಥಾರ್ಜನಾದೇರ್ವ್ಯಾವೃತ್ತಿರ್ದರ್ಶಿತೇಹ ಗತಾಯುಷಾ .. ೨.೧೬೨..
ಕಿಮಯಂ ಶರದಂಭೋದಃ ಕಿಂ ವಾ ಹಂಸಕದಂಬಕಂ .
ರುತಂ ನೂಪುರಸಂವಾದಿ ಶ್ರೂಯತೇ ತನ್ನ ತೋಯದಃ .. ೨.೧೬೩..
ಇತ್ಯಯಂ ಸಂಶಯಾಕ್ಷೇಪಃ ಸಂಶಯೋ ಯನ್ನಿವರ್ತ್ಯತೇ .
ಧರ್ಮೇಣ ಹಂಸಸುಲಭೇನಾಸ್ಪೃಷ್ಟಘನಜಾನಿತಾ .. ೨.೧೬೪..
ಚಿತ್ರಮಾಕ್ರಾಂತವಿಶ್ವೋಽಪಿ ವಿಕ್ರಮಸ್ತೇ ನ ತೃಪ್ಯತಿ .
ಕದಾ ವಾ ದೃಶ್ಯತೇ ತೃಪ್ತಿರುದೀರ್ಣಸ್ಯ ಹವಿರ್ಭುಜಃ .. ೨.೧೬೫..
ಅಯಮರ್ಥಾಂತರಾಕ್ಷೇಪಃ ಪ್ರಕ್ರಾಂತೋ ಯನ್ನಿವಾರ್ಯತೇ .
ವಿಸ್ಮಯೋಽರ್ಥಾಂತರಸ್ಯೇಹ ದರ್ಶನಾತ್ಸತ್ಸಧರ್ಮಣಃ .. ೨.೧೬೬..
ನ ಸ್ತೂಯಸೇ ನರೇಂದ್ರ ತ್ವಂ ದದಾಸೀತಿ ಕದಾ ಚನ .
ಸ್ವಮೇವ ಮತ್ವಾ ಗೃಹ್ಣಂತಿ ಯತಸ್ತ್ವ ದ್ಧನಮರ್ಥಿನಃ .. ೨.೧೬೭..
ಇತ್ಯೇವಮಾದಿರಾಕ್ಷೇಪೋ ಹೇತ್ವಾಕ್ಷೇಪ ಇತಿ ಸ್ಮೃತಃ .
ಅನೇನೈವ ದಿಶಾನ್ಯೋಽಪಿ ವಿಕಲ್ಪಾಃ ಶಕ್ಯಮೂಹಿತುಂ .. ೨.೧೬೮..
ಇತ್ಯಾಕ್ಷೇಪಚಕ್ರಂ ..
ಜ್ಞೇಯಹ್ನೋಽರ್ಥಾಂತರನ್ಯಾಸೋ ವಸ್ತು ಪ್ರಸ್ತುತ್ಯ ಕಿಂ ಚನ .
ತನ್ನಾಧನಸಮರ್ಥಸ್ಯ ನ್ಯಾಸೋ ಯೋಽನ್ಯಸ್ಯ ವಸ್ತುನಃ .. ೨.೧೬೯..
ವಿಶ್ವವ್ಯಾಪೀ ವಿಶೇಷಸಃ ಶ್ಲೇಷಾವಿದ್ಧೋ ವಿರೋಧವಾನ್ .

ಅಯುಕ್ತಕಾರೀ ಯುಕ್ತಾತ್ಮಾ ಯುಕ್ತಾಯುಕ್ತೋ ವಿಪರ್ಯಯಃ .. ೨.೧೨೦..
 ಇತ್ಯೇವಮಾದಯೋ ಭೇದಾಃ ಪ್ರಯೋಗೇಷ್ಟಸ್ಯ ಲಕ್ಷಿತಾಃ .
 ಉದಾಹರಣಮಾಲೈಷಾಂ ರೂಪವ್ಯಕ್ತ್ಯೈ ನಿದರ್ಶ್ಯತೇ .. ೨.೧೨೧..
 ಭಗವಂತೌ ಜಗನ್ನೇತ್ರೇ ಸೂರ್ಯಾಚಂದ್ರಮಸಾವಪಿ .
 ಪಶ್ಯ ಗಚ್ಛತ ಏವಾಸ್ತಂ ನಿಯತಿಃ ಕೇನ ಲಂಘ್ಯತೇ .. ೨.೧೨೨..
 ಪಯೋಮುಚಃ ಪರೀತಾಪಂ ಹರಂತೈವ ಶರೀರಿಣಾಂ .
 ನವಾತ್ಮಲಾಭೋ ಮಹತಾಂ ಪರದುಃಖೋಪಶಾಂತಯೇ .. ೨.೧೨೩..
 ಉತ್ಪಾದಯತಿ ಲೋಕಸ್ಯ ಪ್ರೀತಿಂ ಮಲಯಮಾರುತಃ .
 ನನು ದಾಕ್ಷಿಣ್ಯಸಂಪನ್ನಃ ಸರ್ವಸ್ಯ ಭವತಿ ಪ್ರಿಯಃ .. ೨.೧೨೪..
 ಜಗದಾನಂದಯತ್ಯೇಷ ಮಲಿನೋಽಪಿ ನಿಶಾಕರಃ .
 ಅನುಗೃಹ್ಣಾತಿ ಹಿ ಪರಾನ್ನದೋಷೋಽಪಿ ದ್ವಿಜೇಶ್ವರಃ .. ೨.೧೨೫..
 ಮಧುಪಾನಕಲಾತ್ಕಂಠಾನಿರ್ಗತೋಽಪ್ಯಲಿನಾಂ ಧ್ವನಿಃ .
 ಕಟುರ್ಭವತಿ ಕರ್ಣಸ್ಯ ಕಾಮಿನಾಂ ಪಾಪಮೀದೃಶಂ .. ೨.೧೨೬..
 ಅಯಂ ಮಮ ದಹತ್ಯಂಗಮಂಭೋಜದಲಸಂಸ್ತರಃ .
 ಹುತಾಶನಪ್ರತಿನಿಧಿದರ್ಶಹಾತ್ಮಾ ನನು ಯುಜ್ಯತೇ .. ೨.೧೨೭..
 ಕ್ಷಿಣೋತು ಕಾಮಂ ಶೀತಾಂಶುಃ ಕಿಂ ವಸಂತೋ ದುನೋತಿ ಮಾಂ .
 ಮಲಿನಾಚರಿತಂ ಕರ್ಮ ಸುರಭೀರ್ನನ್ವಸಾಂಪ್ರತಂ .. ೨.೧೨೮..
 ಕುಮುದಾನ್ಯಪಿ ದಾಹಾಯ ಕಿಮಯಂ ಕಮಲಾಕರಃ .
 ನ ಹೀಂದುಗೃಹ್ಯೇಷೂಗ್ರೇಷು ಸೂರ್ಯಗೃಹ್ಯೋ ಮಧುರ್ಭವೇತ್ .. ೨.೧೨೯..
 ಇತ್ಯರ್ಥಾಂತರನ್ಯಾಸಚಕ್ರಂ ..
 ಶಬ್ದೋಪಾತ್ತೇ ಪ್ರಾತೀತೇ ವಾ ಸಾದೃಶ್ಯೇ ವಸ್ತುನೋರ್ವರ್ಷಯೋಃ .
 ತತ್ರ ಯದ್ಭೇದಕಥನಂ ವ್ಯತಿರೇಕಃ ಸ ಕಥ್ಯತೇ .. ೨.೧೩೦..
 ಧೈರ್ಯಲಾವಣ್ಯಗಾಂಭೀರ್ಯಪ್ರಮುಖೈಸ್ತ್ವ ಮುದನ್ವತಃ .
 ಗುಣೈಸ್ತುಲ್ಯೋಽಸಿ ಭೇದಸ್ತು ವಪುಷ್ಯವೇದೃಶೇನ ತೇ .. ೨.೧೩೧..
 ಇತ್ಯೇಕವ್ಯತಿರೇಕೋಽಯಂ ಧರ್ಮೇಣೈಕತ್ರವರ್ತಿನಾ .
 ಪ್ರತೀತಿವಿಷಯಪ್ರಾಪ್ತೇರ್ಭೇದಸ್ಯೋಭಯವರ್ತಿನಃ .. ೨.೧೩೨..
 ಅಭಿನ್ನವೇಲೌ ಗಂಭೀರಾವಂಬುರಾಶಿರ್ಭವಾನಪಿ .
 ಅಸಾವಂಜನಸಂಕಾಶಸ್ತ್ವಂ ತು ಚಾಮೀಕರದ್ಯುತಿಃ .. ೨.೧೩೩..
 ಉಭಯವ್ಯತಿರೇಕೋಽಯಮುಭಯೋರ್ಭೇದಕೌ ಗುಣೌ .
 ಕಾಷ್ಟ್ಯಂ ಪಿಶಂಗತಾ ಚೋಭೌ ಯತ್ಪ್ರಥಗ್ಗರ್ಹಿತಾವಿಹ .. ೨.೧೩೪..
 ತ್ವಂ ಸಮುದ್ರಶ್ಚ ದುರ್ವಾರೌ ಮಹಾಸತ್ವೌ ಸತೇಜಸೌ .

ಅಯಂ ತು ಯುವಯೋರ್ಭೇದಃ ಸ ಜಠಾತ್ಮಾ ಪಟುರ್ಭವಾನ್ .. ೨.೧೮೫..
 ಸ ಏಷ ಶ್ಲೇಷರೂಪತ್ವಾತ್ಸಶ್ಲೇಷ ಇತಿ ಗೃಹ್ಯತಾಂ .
 ಸಾಕ್ಷೇಪಶ್ಚ ಸಹೇತುಶ್ಚ ದರ್ಶ್ಯತೇ ತದಪಿ ದ್ವಯಂ .. ೨.೧೮೬..
 ಸ್ಥಿತಮಾನಪಿ ಧೀರೋಽಪಿ ರತ್ನಾನಾಮಾಕರೋಽಪಿ ಸನ್ .
 ತವ ಕಕ್ಷಾಂ ನ ಯಾತ್ಯೇವ ಮಲಿನೋ ಮಕರಾಲಯಃ .. ೨.೧೮೭..
 ವಹನ್ನಪಿ ಮಹೀಂ ಕೃತ್ನಾಂ ಸಶೈಲದ್ವೀಪಸಾಗರಾಂ .
 ಭರ್ತ್ವಭಾವಾದ್ಭುಜಂಗಾನಾಂ ಶೇಷಸ್ತತ್ಪ್ರೋ ನಿಕೃಷ್ಯತೇ .. ೨.೧೮೮..
 ಶಬ್ದೋಪಾದಾನಸಾದೃಶ್ಯವ್ಯತಿರೇಕೋಽಯಮೀದೃಶಃ .
 ಪ್ರತೀಯಮಾನಸಾದೃಶ್ಯೋಽಪ್ಯಸ್ತಿ ಸೋಽಪ್ಯಭಿಧೀಯತೇ .. ೨.೧೮೯..
 ತ್ವನ್ಮುಖಂ ಕಮಲಂ ಚೇತಿ ದ್ವಯೋರಪ್ಯನಯೋರ್ಭಿದಾ .
 ಕಮಲಂ ಜಲಸಂರೋಹಿ ತ್ವನ್ಮುಖಂ ತ್ವದುಪಾಶ್ರಯಂ .. ೨.೧೯೦..
 ಅಭ್ರೂವಿಲಾಸಮಸ್ತೃಷ್ಟಮದರಾಗಂ ಮೃಗೇಕ್ಷಣಂ .
 ಇದಂ ತು ನಯನದ್ವಂದ್ವಂ ತವ ತಗುಣಭೂಷಿತಂ .. ೨.೧೯೧..
 ಪೂರ್ವಸ್ಮಿನ್ಶೇದಮಾತ್ರೋಕ್ತಿರಸ್ಮಿನ್ನಾಧಿಕ್ಯದರ್ಶನಂ .
 ಸದೃಶವ್ಯತಿರೇಕಶ್ಚ ಪುನರನ್ಯಃ ಪ್ರದರ್ಶ್ಯತೇ .. ೨.೧೯೨..
 ತ್ವನ್ಮುಖಂ ಪುಂಡರೀಕಂ ಚ ಪುಲ್ಲೇ ಸುರಭಿಗಂಧಿನೀ .
 ಭ್ರಮದ್ಭ್ರಮರಮಂಭೋಜಂ ಲೋಲನೇತ್ರಂ ಮುಖಂ ತು ತೇ .. ೨.೧೯೩..
 ಚಂದ್ರೋಽಯಮಂಬರೋತ್ತಂಸೋ ಹಂಸೋಽಯಂ ತೋಯಭೂಷಣಂ .
 ನಭೋ ನಕ್ಷತ್ರಮಾಲೀದಮುತ್ಪುಲ್ಲಕುಮುದಂ ಪಯಃ .. ೨.೧೯೪..
 ಪ್ರತೀಯ್ಮಾನಶೌಕ್ಲ್ಯಾದಿಸಾಮ್ಯಯೋರ್ವಿಯದಂಭಸೋಃ .
 ಕೃತಃ ಪ್ರತೀತಶುದ್ಧೋಶ್ಚ ಭೇದೋಽಸ್ಮಿಂಶ್ಚಂದ್ರಹಂಸಯೋಃ .. ೨.೧೯೫..
 ಪೂರ್ವತ್ರ ಶಾಬ್ದವತ್ಸಾಮ್ಯಮುಭಯತ್ರಾಪಿ ಭೇದಕಂ .
 ಭೃಂಗನೇತ್ರಾದಿ ತುಲ್ಯಂ ತತ್ಸದೃಶವ್ಯತಿರೇಕತಾ .. ೨.೧೯೬..
 ಅರತ್ನಾಲೋಕಸಂಹಾರ್ಯಮಹಾರ್ಯಂ ಸೂರ್ಯರಶ್ಮಿಭಿಃ .
 ದೃಷ್ಟಿರೋಧಕರಂ ಯೂನಾಂ ಯೌವನಪ್ರಭವಂ ತಮಃ .. ೨.೧೯೭..
 ಸಜಾತೀವ್ಯತಿರೇಕೋಽಯಂ ತಮೋಜಾತೇರಿದಂ ತಮಃ .
 ದೃಷ್ಟಿರೋಧಿತಯಾ ತುಲ್ಯಂ ಭಿನ್ನಮನ್ಯೈರದರ್ಶಿ ತತ್ .. ೨.೧೯೮..
 ಇತಿ ವ್ಯತಿರೇಕಚಕ್ರಂ ..
 ಪ್ರಸಿದ್ಧಹೇತುವ್ಯಾವೃತ್ತ್ಯಾ ಯತ್ಕಿಂಚಿತ್ಕಾರಣಾಂತರಂ .
 ಯತ್ರ ಸ್ವಾಭಾವಿಕತ್ವಂ ವಾ ವಿಭಾವ್ಯಂ ಸಾ ವಿಭಾವನಾ .. ೨.೧೯೯..
 ಅಪೀತಕ್ಷೇಬಕಾದಂಬಮಸಮ್ಮಷ್ಟಾಭಲಾಂಬರಂ .

ಅಪ್ರಸಾದಿತಶುದ್ಧಾಂಬು ಜಗದಾಸೀನ್ಮನೋಹರಂ .. ೨.೨೦೦..
 ಅನಂಜಿತಾಸಿತಾ ದೃಷ್ಟಿಭ್ರೂರನಾವರ್ಜಿತಾ ನತಾ .
 ಅರಂಜಿತೋಽರುಣಶ್ಚಾಯಮಧರಸ್ತವ ಸುಂದರಿ .. ೨.೨೦೧..
 ಯದಪೀತಾದಿಜನ್ಯಂ ಸ್ಯಾತ್ಕ್ವಿಬತ್ತಾದ್ಯನ್ಯಹೇತುಜಂ .
 ಅಹೇತುಕಂ ಚ ತಸ್ಯೇಹ ವಿವಕ್ಷೇತ್ಯವಿರುದ್ಧತಾ .. ೨.೨೦೨..
 ವಕ್ತ್ರಂ ನಿಸರ್ಗಸುರಭಿ ವಪುರವ್ಯಾಜಸುಂದರಂ .
 ಅಕಾರಣಿಪುಶ್ಚಂದ್ರೋ ನಿರ್ನಿಮಿತ್ತಾಸುಹೃತ್ಸ್ಮರಃ .. ೨.೨೦೩..
 ನಿಸರ್ಗದಿಪದೈರತ್ರ ಹೇತುಃ ಸಾಕ್ಷಾನ್ನಿವರ್ತಿತಃ .
 ಉಕ್ತಂ ಚ ಸುರಭಿತ್ವಾದಿ ಫಲಂ ತತ್ಸಾ ವಿಭಾವನಾ .. ೨.೨೦೪.. ಇತಿ ವಿಭಾವನಾಚಕ್ರಂ
 ..
 ವಸ್ತು ಕಿಂಚಿದಭಿಪ್ರೇತ್ಯ ತತ್ತುಲ್ಯಸ್ಯಾನ್ಯವಸ್ತುನಃ .
 ಉಕ್ತಿಃ ಸಂಕ್ಷೇಪರೂಪತ್ವಾತ್ಸಾ ಸಮಾಸೋಕ್ತಿರಿಷ್ಯತೇ .. ೨.೨೦೫..
 ಪಿಬನ್ಮಧು ಯಥಾಕಾಮಂ ಭ್ರಮರಃ ಫುಲ್ಲಪಂಕಜೇ .
 ಅಪ್ಯಸನ್ನದ್ಧಸೌರಭ್ಯಂ ಪಶ್ಯ ಚುಂಬತಿ ಕುಡ್ಡಲಂ .. ೨.೨೦೬..
 ಇತಿ ಪ್ರೌಢಾಂಗನಾಬದ್ಧರತಿಲೀಲಸ್ಯ ರಾಗಿಣಃ .
 ಕಸ್ಯಾಂ ಚಿದಿಹ ಬಾಲಾಯಾಮಿಚ್ಛಾವೃತ್ತಿರ್ವಿಭಾವ್ಯತೇ .. ೨.೨೦೭..
 ವಿಶೇಷ್ಯಮಾತ್ರಭಿನ್ನಾಪಿ ತುಲ್ಯಾಕಾರವಿಶೇಷಣಾ .
 ಅಸ್ಯಸಾವಪರಾಪ್ಯಸ್ತಿ ಭಿನ್ನಾಭಿನ್ನವಿಶೇಷಣಾ .. ೨.೨೦೮..
 ರೂಢಮೂಲಃ ಫಲಭರೈಃ ಪುಷ್ಪನ್ನನಿಶಮರ್ಥಿನಃ .
 ಸಾಂದ್ರಚ್ಛಾಯೋ ಮಹಾವೃಕ್ಷಃ ಸೋಽಯಮಾಸಾದಿತೋ ಮಯಾ .. ೨.೨೦೯..
 ಅನಲ್ಪವಿಟಪಾಭೋಗಃ ಫಲಪುಷ್ಪಸಮೃದ್ಧಿಮಾನ್ .
 ಸೋಚ್ಛಯಃ ಸ್ಥೈರ್ಯವಾಂದೈವಾದೇಷ ಲಬ್ಧೋ ಮಯಾ ದ್ರುಮಃ .. ೨.೨೧೦..
 ಉಭಯತ್ರ ಪುಮಾನ್ಕಶ್ಚಿದ್ವ್ಯಕ್ತೇನೋವರ್ಣಿತಃ .
 ಸರ್ವೇ ಸಾಧಾರಣಾ ಧರ್ಮಾಃ ಪೂರ್ವತ್ರಾನ್ಯತ್ರ ತು ದ್ವಯಂ .. ೨.೨೧೧..
 ನಿವೃತ್ತವ್ಯಾಲಸಂಸರ್ಗೋ ನಿಸರ್ಗಮಧುರಾಶಯಃ .
 ಅಯಮಂಭೋನಿಧಿಃ ಕಷ್ಟಂ ಕಾಲೇನ ಪರಿಶುಷ್ಯತಿ .. ೨.೨೧೨..
 ಇತ್ಯಾಪೂರ್ವಸಮಾಸೋಕ್ತಿಃ ಪೂರ್ವಧರ್ಮನಿವರ್ತನಾತ್ .
 ಸಮುದ್ರೇಣ ಸಮಾನಸ್ಯ ಪುಂಸೋ ವ್ಯಾಪತ್ತಿಸೂಚನಾತ್ .. ೨.೨೧೩.. ಇತಿ
 ಸಮಾಸೋಕ್ತಿಚಕ್ರಂ ..
 ವಿವಕ್ಷಾ ಯಾ ವಿಶೇಷಸ್ಯ ಲೋಕಸೀಮಾತಿವರ್ತಿನೀ .
 ಅಸಾವತಿಶಯೋಕ್ತಿಃ ಸ್ಯಾದಲಂಕಾರೋತ್ತಮಾ ಯಥಾ .. ೨.೨೧೪..

ಮಲ್ಲಿಕಾರ್ಮಲಭಾರಿಣ್ಯಃ ಸರ್ವಾಂಗೀಣಾದ್ರ್ವಚಂದನಾಃ ಚೋಮಃ ಸರ್ವಾಂಗಂ
ವ್ಯಾಪ್ನೋತೀತಿ ಸರ್ವಾಂಗೀಣಂ .
ಕ್ಷೌಮವತ್ಪೋ ನ ಲಕ್ಷ್ಯಂತೇ ಜ್ಯೋತ್ಸನಾಮಭಿಸಾರಿಕಾಃ .. ೨.೨೧೫..
ಚಂದ್ರಾತಪಸ್ಯ ಬಾಹುಲ್ಯಮುಕ್ತಮುತ್ಪರ್ಷವತ್ತಯಾ .
ಸಂಶಯಾತಿಶಯಾದೀನಾಂ ವ್ಯಕ್ತ್ಯೈ ಕಿಂ ಚಿನ್ನಿದರ್ಶ್ಯತೇ .. ೨.೨೧೬..
ಸ್ತನಯೋರ್ಜಘನನ್ಯಾಪಿ ಮಧ್ಯೇ ಮಧ್ಯಂ ಪ್ರಿಯೇ ತವ .
ಅಸ್ತಿ ನಾಸ್ತಿತಿ ಸಂದೇಹೋ ನ ಮೇಽದ್ಯಾಪಿ ನಿವರ್ತತೇ .. ೨.೨೧೭..
ನಿರ್ಣೇತುಂ ಶಕ್ಯಮಸ್ತಿತಿ ಮಧ್ಯಂ ತವ ನಿತಂಬಿನಿ .
ಅನ್ಯಥಾನುಪಪತ್ತ್ಯೈವ ಪಯೋಧರಭರಸ್ಥಿತೇಃ .. ೨.೨೧೮..
ಅಹೋ ವಿಶಾಲಂ ಭೂಪಾಲ ಭುವನತ್ರಿತಯೋದರಂ .
ಮಾತಿ ಮಾತುಮಶಕ್ಯೋಽಪಿ ಯಶೋರಾಶಿಯದತ್ತ ತೇ .. ೨.೨೧೯..
ಅಲಂಕಾರಾಂತರಾಣಾಮಪ್ಯೇಕಮಾಹುಃ ಪರಾಯಣಂ .
ವಾಗೀಶಮಹಿತಾಮುಕ್ತಿಮಿಮಾಮತಿಶಯಾಹ್ವಯಂ .. ೨.೨೨೦.. ಇತ್ಯತಿಶಯೋಕ್ತಿಚಕ್ರಂ

..
ಅನ್ಯಥೈವ ಸ್ಥಿತಾ ವೃತ್ತಿಶ್ಚೇತನಸ್ಯೇತರಸ್ಯ ವಾ .
ಅನ್ಯಥೋತ್ಪ್ರೇಕ್ಷ್ಯತೇ ಯತ್ರ ತಾಮುತ್ಪ್ರೇಕ್ಷಾಂ ವಿದುರ್ಯಥಾ .. ೨.೨೨೧..
ಮಾಧ್ಯಂದಿನಾರ್ಕಸಂತಪ್ತಃ ಸರಸೀಂ ಗಾಹತೇ ಗಜಃ .
ಮನ್ಯೇ ಮಾತಂಢಗೃಹ್ಯಾಣಿ ಪದ್ಮಾನ್ಯುಧ್ಧರ್ತುಮುದ್ಯತಃ .. ೨.೨೨೨..
ನ್ನಾತುಂ ಪಾತುಂ ಬಿಸಾನ್ಯತ್ತುಂ ಕರಿಣೋ ಜಲಗಾಹನಂ .
ತದ್ವೈರನಿಷ್ಕಯಾಯೇತಿ ಕವಿನೋತ್ಪ್ರೇಕ್ಷ್ಯ ವರ್ಣ್ಯತೇ .. ೨.೨೨೩..
ಕರ್ಣಸ್ಯ ಭೂಷಣಮಿದಂ ಮಮಾಯಾತಿವಿರೋಧಿನಃ .
ಇತಿ ಕರ್ಣೋತ್ಪಲಂ ಪ್ರಾಯಸ್ತವ ದೃಷ್ಟ್ಯಾ ವಿಲಂಘ್ಯತೇ .. ೨.೨೨೪..
ಅಪಾಂಗಭಾಗಪಾತಿನ್ಯಾ ದೃಷ್ಟೇರಂಶುಭಿರುತ್ಪಲಂ .
ಸ್ವಶ್ರುತೇ ವಾ ನ ವೇತ್ಯೇವಂ ಕವಿನೋತ್ಪ್ರೇಕ್ಷ್ಯ ವರ್ಣ್ಯತೇ .. ೨.೨೨೫..
ಲಿಂಪತಿವ ತಮೋಽಜ್ಞಾನಿ ವರ್ಷತೀವಾಂಜನಂ ನಭಃ .
ಇತೀದಮಪಿ ಭೂಯಿಷ್ಯಮುತ್ಪ್ರೇಕ್ಷಾಲಕ್ಷಣಾನನ್ವಿತಂ .. ೨.೨೨೬..
ಕೇಷಾಂ ಚಿದುಪಮಾಭ್ರಾಂತಿರಿವಶ್ರುತ್ಯೇಹ ಜಾಯತೇ .
ನೋಪಮಾನಂ ತಿಜಂತೇನೇತ್ಯತಿಕ್ರಮ್ಯಾಪ್ತಭಾಷಿತಂ .. ೨.೨೨೭..
ಉಪಮಾನೋಪಮೇಯತ್ವಂ ತುಲ್ಯಧರ್ಮವ್ಯಪೇಕ್ಷಯಾ .
ಲಿಂಪತೇಸ್ತಮಸಶ್ಚಾಸೌ ಧರ್ಮಃ ಕೋಽತ್ರ ಸಮೀಕ್ಷ್ಯತೇ .. ೨.೨೨೮..
ಯದಿ ಲೇಪನಮೇವೇಷ್ಟಂ ಲಿಂಪತಿನಾಮ ಕೋಽಪರಃ .

ಸ ಏವ ಧರ್ಮೋ ಧರ್ಮೀ ಚೇತ್ಯನುನ್ಮತ್ತೋ ನ ಭಾಷತೇ .. ೨.೨೨೯..
 ಕರ್ತಾ ಯದ್ಯುಪಮಾನಂ ಸ್ಯಾನ್ಮ್ಯಗ್ನುತೋಽಸೌ ಕ್ರಿಯಾಪದೇ .
 ಸ್ವಕ್ರಿಯಾಸಾಧನವ್ಯಗ್ರೋ ನಾಲಮನ್ಯದಪೇಕ್ಷಿತುಂ .. ೨.೨೩೦..
 ಯೋ ಲಿಂಪತ್ಯಮುನಾ ತುಲ್ಯಂ ತಮ ಇತ್ಯಪಿ ಶಂಸತಃ .
 ಅಂಗಾನೀತಿ ನ ಸಂಬದ್ಧಂ ಸೋಽಪಿ ಮೃಗ್ಯಃ ಸಮೋ ಗುಣಃ .. ೨.೨೩೧..
 ಯಥೇಂದುರಿವ ತೇ ವಕ್ತ್ರಮಿತಿ ಕಾಂತಿಃ ಪ್ರತೀಯತೇ .
 ನ ತಥಾ ಲಿಂಪತೇರ್ಲೇಪಾದನ್ಯದತ್ರ ಪ್ರತೀಯತೇ .. ೨.೨೩೨..
 ತದುಪಶ್ಲೇಷಣಾರ್ಥೋಽಯಂ ಲಿಂಪತಿಧ್ವಾಂತಕರ್ತೃಕಃ .
 ಅಂಗಕರ್ಮಾ ಚ ಪುಂಸೈವಮುತ್ಪ್ರೇಕ್ಷ್ಯತ ಇತೀಷ್ಯತಾಂ .. ೨.೨೩೩..
 ಮನ್ಯೇ ಶಂಕೇ ಧ್ರುವಂ ಪ್ರಾಯೋ ನೂನಮಿತ್ಯೇವಮಾದಿಭಿಃ .
 ಉತ್ಪ್ರೇಕ್ಷಾ ವ್ಯಜ್ಯತೇ ಶಬ್ದೈರಿವಶಬ್ದೋಽಪಿ ತಾದೃಶಃ .. ೨.೨೩೪.. ಇತ್ಯುತ್ಪ್ರೇಕ್ಷಾಚಕ್ರಂ ..
 ಹೇತುಶ್ಚ ಸೂಕ್ಷ್ಮಲೇಶೌ ಚ ವಾಚಾಮುತ್ತಮಭೂಷಣಂ .
 ಕಾರಕಜ್ಞಾಪಕೌ ಹೇತೂ ತೌ ಚಾನೇಕವಿಧೌ ಯಥಾ .. ೨.೨೩೫..
 ಅಯಮಾಂದೋಲಿತಪ್ರೌಢಚಂದನದ್ರುಮಪಲ್ಲವಃ .
 ಉತ್ಪಾದಯತಿ ಸರ್ವಸ್ಯ ಪ್ರೀತಿಂ ಮಲಯಮಾರುತಃ .. ೨.೨೩೬..
 ಪ್ರೀತ್ಯುತ್ಪಾದನಯೋಗ್ಯಸ್ಯ ರೂಪಸ್ಯಾತ್ರೋಪಬೃಂಹಣಂ .
 ಅಲಂಕಾರತಯೋದ್ದಿಷ್ಟಂ ನಿವೃತ್ತಾವಪಿ ತತ್ಸಮಂ .. ೨.೨೩೭..
 ಚಂದನಾರಣ್ಯಮಾಧೂಯ ಸ್ಪೃಷ್ಟ್ವಾ ಮಲಯನಿರ್ಝರಾನ್ .
 ಪಥಿಕಾನಾಮಭಾವಾಯ ಪವನೋಽಯಮುಪಸ್ಥಿತಃ .. ೨.೨೩೮..
 ಅಭಾವಸಾಧನಾಯಾಲಮೇವಂಭೂತೋ ಹಿ ಮಾರುತಃ .
 ವಿರಹಜ್ವರಸಂಭೂತಮನೋಜ್ವಾರೋಚಕೇ ಜನೇ .. ೨.೨೩೯..
 ನಿವರ್ತೇ ಚ ವಿಕಾರ್ಯೇ ಚ ಹೇತುತ್ವಂ ತದಪೇಕ್ಷಯಾ .
 ಪ್ರಾಪ್ಯೇ ತು ಕರ್ಮಣಿ ಪ್ರಾಯಃ ಕ್ರಿಯಾಪೇಕ್ಷೈವ ಹೇತುತಾ .. ೨.೨೪೦..
 ಹೇತುರ್ನಿರ್ವರ್ತನೀಯಸ್ಯ ದರ್ಶಿತಃ ಶೇಷಯೋರ್ಧ್ವಯೋಃ .
 ದತ್ತೋದಾಹರಣದ್ವಂದ್ವಂ ಜ್ಞಾಪಕೋ ವರ್ಣಯಿಷ್ಯತೇ .. ೨.೨೪೧..
 ಉತ್ಪ್ರವಾಲಾಣ್ಯರಣ್ಯಾನಿ ವಾಪ್ಯಃ ಸಂಪುಲ್ಲಪಂಕಜಾಃ .
 ಚಂದ್ರಃ ಪೂರ್ಣಶ್ಚ ಕಾಮೇನ ಪಾಂಧದೃಷ್ಟೇರ್ವಿಷಂ ಕೃತಂ .. ೨.೨೪೨..
 ಮಾನಯೋಗ್ಯಾಂ ಕರೋಮೀತಿ ಪ್ರಿಯಸ್ಥಾನಸ್ಥಿತಾಂ ಸಖೀಂ .
 ಬಾಲಾ ಭ್ರೂಭಂಗಜಿಹ್ವಾಕ್ಷೀ ಪಶ್ಯತಿ ಸ್ಫುರಿತಾಧರಾ .. ೨.೨೪೩..
 ಗತೋಽಸ್ತಮಕೋರ್ ಭಾತೀಂದುರ್ಯಾಂತಿ ವಾಸಾಯ ಪಕ್ಷಿಣಃ .
 ಇತೀದಮಪಿ ಸಾದ್ವೇವ ಕಾಲಾವಸ್ಥಾನಿವೇದನೇ .. ೨.೨೪೪..

ಅವಧ್ಯೈರಿಂದುಪಾದಾನಾಮಸಾಧ್ಯೈಶ್ಚಂದನಾಂಭಸಾಂ .
 ದೇಹೋಷ್ಠಭಿಃ ಸುಬೋಧಂ ತೇ ಸಖಿ ಕಾಮಾತುರಂ ಮನಃ .. ೨.೨೪೫..
 ಇತಿ ಲಕ್ಷ್ಯಾಃ ಪ್ರಯೋಗೇಷು ರಮ್ಯಾ ಜ್ಞಾಪಕಹೇತವಃ .
 ಅಭಾವಹೇತವಃ ಕೇ ಚಿದ್ವ್ಯಾಪ್ತಿಯಂತೇ ಮನೋಹರಾಃ .. ೨.೨೪೬..
 ಅನಭ್ಯಾಸೇನ ವಿದ್ಯಾನಾಮಸಂಸರ್ಗೇಣ ಧೀಮತಾಂ .
 ಅನಿಗ್ರಹೇಣ ಚಾಕ್ಷಾಣಾಂಜಾಯತೇ ವ್ಯಸನಂ ನೃಣಾಂ .. ೨.೨೪೭..
 ಗತಃ ಕಾಮಕಥೋನ್ಮಾದೋ ಗಲಿತೋ ಯೌವನಜ್ವರಃ .
 ಕ್ಷತೋ ಮೋಹಶ್ಚ್ಯುತಾ ತೃಷ್ಣಾ ಕೃತಂ ಪುಣ್ಯಾಶ್ರಮೇ ಮನಃ .. ೨.೨೪೮..
 ವನಾನ್ಯಮೂನಿ ನ ಗೃಹಾಣ್ಯೇತಾ ನದ್ಯೋ ನ ಯೋಷಿತಃ .
 ಮೃಗಾ ಇಮೇ ನ ದಾಯಾದಾಸ್ತನ್ಮೇ ನಂದತಿ ಮಾನಸಂ .. ೨.೨೪೯..
 ಅತ್ಯಂತಮಸದಾರ್ಯಾಣಾಮನಲೋಚಿತಚೇಷ್ಟಿತಂ .
 ಅತಸ್ತೇಷಾಂ ವಿವರ್ಧಂತೇ ಸತತಂ ಸರ್ವಸಂಪದಃ .. ೨.೨೫೦..
 ಉದ್ಯಾನಸಹಕಾರಾಣಾಮನುದ್ಧಿನ್ನಾ ನ ಮಂಜರಿ .
 ದೇಯಃ ಪಥಿಕನಾರೀಣಾಂ ಸತಿಲಃ ಸಲಿಲಾಂಜಲಿಃ .. ೨.೨೫೧..
 ಪ್ರಾಗಭಾವಾದಿರೂಪಸ್ಯ ಹೇತುತ್ವಮಿಹ ವಸ್ತುನಃ .
 ಭಾವಾಭಾವಸ್ವರೂಪಸ್ಯ ಕಾರ್ಯಸ್ಯೋತ್ಪಾದನಂ ಪ್ರತಿ .. ೨.೨೫೨..
 ದೂರಕಾರ್ಯಸ್ತತ್ಸಹಜಃ ಕಾರ್ಯಾನಂತರಜಸ್ತಥಾ .
 ಅಯುಕ್ತಯುಕ್ತಕಾರ್ಯೌ ಚೇತ್ಯಸಂಖ್ಯಾಶ್ಚಿತ್ರಹೇತವಃ .. ೨.೨೫೩..
 ತೇಽಮೀ ಪ್ರಯೋಗಮಾರ್ಗೇಷು ಗೌಣವೃತ್ತಿವ್ಯಪಾಶ್ರಯಾಃ .
 ಅತ್ಯಂತಸುಂದರಾ ದೃಷ್ಟಾಸ್ತದುದಾಹೃತಯೋ ಯಥಾ .. ೨.೨೫೪..
 ತ್ವದಪಾಂಗಾಹ್ವಯಂ ಜೈತ್ರಮನಂಗಾಸ್ತಂ ಯದಂಗನೇ .
 ಮುಕ್ತಂ ತದನ್ಯತಸ್ತೇನ ಸೋಽಪ್ಯಹಂ ಮನಸಿ ಕ್ಷತಃ .. ೨.೨೫೫..
 ಆವಿರ್ಭವತಿ ನಾರೀಣಾಂ ವಯಃ ಪರ್ಯಸ್ತಶೈಶವಂ .
 ಸಹೈವ ವಿವಿಧೈಃ ಪುಂಸಾಮಂಗಜೋನ್ಮಾದವಿಭ್ರಮೈಃ .. ೨.೨೫೬..
 ಪಶ್ಚಾತ್ಪರ್ಯಸ್ಯ ಕಿರಣಾನುದೀರ್ಣಂ ಚಂದ್ರಮಂಡಲಂ .
 ಪ್ರಾಗೇವ ಹರಿಣಾಕ್ಷೀಣಾಮುದೀರ್ಣೋ ರಾಗಸಾಗರಃ .. ೨.೨೫೭..
 ರಾಜ್ಞಾಂ ಹಸ್ತಾರವಿಂದಾನಿ ಕುಡ್ಮಲೀಕುರುತೇ ಕುತಃ .
 ದೇವ ತ್ವಚ್ಚರಣದ್ವಂದ್ವರಾಗಬಾಲಾತಪಃ ಸ್ಪೃಶನ್ .. ೨.೨೫೮..
 ಪಾಣಿಪದ್ಮಾನಿ ಭೂಪಾನಾಂ ಸಂಕೋಚಯಿತುಮೀಶತೇ .
 ತ್ವತ್ಪಾದನಖಚಂದ್ರಾಣಾಮರ್ಚಿಷಃ ಕುಂದನಿರ್ಮಲಾಃ .. ೨.೨೫೯..
 ಇತಿ ಹೇತುವಿಕಲ್ಪಾನಾಂ ದರ್ಶಿತಾ ಗತಿರೀದೃಶೀ .. ಇತಿ ಹೇತುಚಕ್ರಂ ..

ಇಂಗಿತಾಕಾರಲಕ್ಷ್ಯೋಽರ್ಥಃ ಸೌಕ್ಷ್ಯತ್ಯೂಕ್ಷ್ಮ ಇತಿ ಸ್ತೃತಃ .. ೨.೨೬೦..
 ಕದಾ ನೌ ಸಂಗಮೋ ಭಾವೀತ್ಯಾಕೀರ್ಣೇ ವಕ್ತುಮಕ್ಷಮಂ .
 ಅವೇತ್ಯ ಕಾಂತಮಬಲಾ ಲೀಲಾಪದ್ಮಂ ನ್ಯಮೀಲಯತ್ .. ೨.೨೬೧..
 ಪದ್ಮಸಮ್ಮೀಲನಾದತ್ರ ಸೂಚಿತೋ ನಿಶಿ ಸಂಗಮಃ .
 ಆಶ್ವಾಸಯಿತುಮಿಚ್ಛಂತ್ಯಾ ಪ್ರಿಯಮಂಗಜಪೀಡಿತಂ .. ೨.೨೬೨..
 ಮದರ್ಪಿತದೃಶಸ್ತನ್ಯಾ ಗೀತಗೋಷ್ಠ್ಯಾಮವರ್ಧತ .
 ಉದ್ಧಾಮರಾಗತರಲಾ ಛಾಯಾ ಕಾಪಿ ಮುಖಾಂಬುಜೇ .. ೨.೨೬೩..
 ಇತ್ಯನುಧ್ವಿನ್ನರೂಪತ್ವಾದ್ರತ್ಯುತ್ಸವಮನೋರಥಹ್ .
 ಅನುಲ್ಲಜ್ಜಿವ ಸೂಕ್ಷ್ಮತ್ವಮಭೂದತ್ರ ವ್ಯವಸ್ಥಿತಃ .. ೨.೨೬೪.. ಇತಿ ಸೂಕ್ಷ್ಮಚಕ್ರಂ ..
 ಲೇಶೋ ಲೇಶೇನ ನಿರ್ಭಿನ್ನವಸ್ತುರೂಪನಿಗೂಹನಂ .
 ಉದಾಹರಣ ಏವಾಸ್ಯ ರೂಪಮಾವಿರ್ಭವಿಷ್ಯತಿ .. ೨.೨೬೫..
 ರಾಜಕನ್ಯಾನುರಕ್ತಂ ಮಾಂ ರೋಮೋದ್ಭೇದೇನ ರಕ್ಷಕಃ .
 ಅವಗಚ್ಛೇಯುರಾ ಜ್ಞಾತಮಹೋ ಶೀತಾನಿಲಂ ವನಂ .. ೨.೨೬೬..
 ಆನಂದಾಶ್ರು ಪ್ರವೃತ್ತಂ ಮೇ ಕಥಂ ದೃಷ್ಟ್ವೈವ ಕನ್ಯಕಾಂ .
 ಅಕ್ಷಿ ಮೇ ಪುಷ್ಪರಜಸಾ ವಾತೋದ್ಧೂತೇನ ದೂಷಿತಂ .. ೨.೨೬೭..
 ಇತ್ಯೇವಮಾದಿಸ್ಥಾನೇಽಯಮಲಂಕಾರೋಽತಿಶೋಭತೇ .
 ಲೇಶಮೇಕೇ ವಿದುರ್ನಿಂದಾಂ ಸ್ತುತಿಂ ವಾ ಲೇಶತಃ ಕೃತಾಂ .. ೨.೨೬೮..
 ಯುವೈಷ ಗುಣವಾನ್ರಾಜಾ ಯೋಗ್ಯಸ್ತೇ ಪತಿರೂರ್ಜಿತಃ .
 ರಣೋತ್ಸವೇ ಮನಃ ಸಕ್ತಂ ಯಸ್ಯ ಕಾಮೋತ್ಸವಾದಪಿ .. ೨.೨೬೯..
 ವೀರ್ಯೋತ್ಕರ್ಷಸ್ತುತಿನಿಂದೈವಾಸ್ಮಿನ್ಭಾವನಿವೃತ್ತಯೇ .
 ಕನ್ಯಾಯಾಃ ಕಲ್ಪತೇ ಭೋಗಾನ್ನಿರ್ವಿವಿಕ್ಷೋರ್ನಿರಂತರಂ .. ೨.೨೭೦..
 ಚಪಲೋ ನಿರ್ದಯಶ್ಚಾಸೌ ಜನಃ ಕಿಂ ತೇನ ಮೇ ಸಖಿ .
 ಆಗಃಪ್ರಮಾರ್ಜನಾಯೈವ ಚಾಟವೋ ಯೇನ ಶಿಕ್ಷಿತಾಃ .. ೨.೨೭೧..
 ದೋಷಾಭಾಸೋ ಗುಣಃ ಕೋಽಪಿ ದರ್ಶಿತಶ್ಚಾಟುಕಾರಿತಾ .
 ಮಾನಂ ಸಖಿಜನೋದ್ವಿಷ್ಟಂ ಕರ್ತುಂ ರಾಗಾದಶಕ್ತಯಾ .. ೨.೨೭೨.. ಇತಿ ಲೇಶಚಕ್ರಂ
 ..
 ಉದ್ವಿಷ್ಟಾನಾಂ ಪದಾರ್ಥಾನಾಮನೂದ್ಧೇಶೋ ಯಥಾಕ್ರಮಂ .
 ಯಥಾಸಂಖ್ಯಮಿತಿ ಪ್ರೋಕ್ತಂ ಸಂಖ್ಯಾನಂ ಕ್ರಮ ಇತ್ಯಪಿ .. ೨.೨೭೩..
 ಧ್ರುವಂ ತೇ ಚೋರಿತಾ ತನ್ವಿ ಸ್ಮಿತೇಕ್ಷಣಮುಖದ್ಯುತಿಃ .
 ಸ್ನಾತುಮಂಭಃಪ್ರವಿಷ್ಟಾಯಾಃ ಕುಮುದೋತ್ಪಲಪಂಕಜೈಃ .. ೨.೨೭೪.. ಇತಿ ಕ್ರಮಃ ..
 ಪ್ರೇಯಃ ಪ್ರಿಯತರಾಖ್ಯಾನಂ ರಸವದ್ರಸಪೇಶಲಂ .

ಊರ್ಜಸ್ವಿ ರೂಢಾಹಂಕಾರಂ ಯುಕ್ತೋತ್ಕರ್ಷಂ ಚ ತತ್ತಯಂ .. ೨.೨೭೫..
 ಅದ್ಯ ಯಾ ಮಮ ಗೋವಿಂದ ಜಾತಾ ತ್ವಯಿ ಗೃಹಾಗತೇ .
 ಕಾಲೇನೈಷಾ ಭವೇತ್ಪ್ರೀತಿಸ್ತವೈವಾಗಮನಾತ್ಮನಃ .. ೨.೨೭೬..
 ಇತ್ಯಾಹ ಯುಕ್ತಂ ವಿದುರೋ ನಾನ್ಯತಸ್ತಾದೃಶೀ ಧೃತಿಃ .
 ಭಕ್ತಿಮಾತ್ರಸಮಾರಾಧ್ಯಃ ಸುಪ್ರೀತಶ್ಚ ತತೋ ಹರಿಃ .. ೨.೨೭೭..
 ಸೋಮಃ ಸೂರ್ಯೋ ಮರುದ್ಭೂಮಿವ್ಯೋಮ ಹೋತಾನಲೋ ಜಲಂ .
 ಇತಿ ರೂಪಾಣ್ಯತಿಕ್ರಮ್ಯ ತ್ವಾಂ ದ್ರಷ್ಟುಂ ದೇವ ಕೇ ವಯಂ .. ೨.೨೭೮..
 ಇತಿ ಸಾಕ್ಷಾತ್ಕೃತೇ ದೇವೇ ರಾಜ್ಞೋ ಯದ್ರಾತವರ್ಮಣಃ .
 ಪ್ರೀತಿಪ್ರಕಾಶನಂ ತಚ್ಚ ಪ್ರೇಯ ಇತ್ಯವಗಮ್ಯತಾಂ .. ೨.೨೭೯..
 ಮೃತೇಽತಿ ಪ್ರೇತ್ಯ ಸಂಗಂತುಂ ಯಯಾ ಮೇ ಮರಣಂ ಮತಂ .
 ಸೈವಾವಂತೀ ಮಯಾ ಲಬ್ಧಾ ಕಥಮತ್ಯೈವ ಜನ್ಮನಿ .. ೨.೨೮೦..
 ಪ್ರಾಕ್ಪ್ರೀತಿರ್ದರ್ಶಿತಾ ಸೇಯಂ ರತಿಃ ಶೃಂಗಾರತಾಂ ಗತಾ .
 ರೂಪಬಾಹುಲ್ಯಯೋಗೇನ ತದಿದಂ ರಸವದ್ವಚಃ .. ೨.೨೮೧..
 ನಿಗೃಹ್ಯ ಕೇಶೇಷ್ವಾಕೃಷ್ಣಾ ಕೃಷ್ಣಾ ಯೇನಾಗ್ರತೋ ಮಮ .
 ಸೋಽಯಂ ದುಃಶಾಸನಃ ಪಾಪೋ ಲಬ್ಧಃ ಕಿಂ ಜೀವತಿ ಕ್ಷಣಂ .. ೨.೨೮೨..
 ಇತ್ಯಾರುಹ್ಯ ಪರಾಂ ಕೋಟಿಂ ಕ್ರೋಧೋ ರೌದ್ರಾತ್ಮತಾಂ ಗತಃ .
 ಭೀಮಸ್ಯ ಪಶ್ಯತಃ ಶತ್ರುಮಿತ್ಯೇತದ್ರಸವದ್ವಚಃ .. ೨.೨೮೩..
 ಅಜಿತ್ವಾ ಸಾರ್ಣವಾಮುವೀರಮನಿಷ್ಠ್ವಾ ವಿವಿಧೈರ್ಮಘೈಃ .
 ಅದತ್ವಾ ಚಾರ್ಥಮರ್ಥಿಭ್ಯೋ ಭವೇಯಃ ಪಾರ್ಥಿವಃ ಕಥಂ .. ೨.೨೮೪..
 ಇತ್ಯುತ್ಸಾಹಃ ಪ್ರಕೃಷ್ಣಾತ್ಮಾ ತಿಷ್ಠನ್ವೀರರಸಾತ್ಮನಾ .
 ರಸವತ್ತ್ವಂ ಗಿರಾಮಾಸಾಂ ಸಮರ್ಥಯಿತುಮೀಶ್ವರಃ .. ೨.೨೮೫..
 ಯಸ್ಯಾಃ ಕುಸುಮಶಯ್ಯಾಪಿ ಕೋಮಲಾಂಗ್ಯಾ ರುಜಾಕರೀ .
 ಸಾಧಿಶೇತೇ ಕಥಂ ತನ್ವೀ ಹುತಾಶನವತೀಂ ಚಿತಾಂ .. ೨.೨೮೬..
 ಇತಿ ಕಾರುಣ್ಯಮುದ್ರಿಕ್ತಮಲಂಕಾರತಯಾ ಸ್ತೃತಂ .
 ತಥಾಪರೇಽಪಿ ಬೀಭತ್ಸಹಾಸ್ಯಾದ್ಭುತಭಯಾನಕಾಃ .. ೨.೨೮೭..
 ಪಾಯಂ ಪಾಯಂ ತವಾರೀಣಾಂ ಶೋಣಿತಂ ಪಾಣಿಸಂಪುಟೈಃ .
 ಕೌಣಪಾಃ ಸಹ ನೃತ್ಯಂತಿ ಕಬಂಧೈರಂತ್ರಭೂಷಣಾಃ .. ೨.೨೮೮..
 ಇದಮಮ್ಲಾನಮಾನಾಯಾ ಲಗ್ನಂ ಸ್ತನತಟೀ ತವ .
 ಛಾದ್ಯತಾಮುತ್ತರೀಯೇಣ ನವಂ ನಖಪದಂ ಸಖಿ .. ೨.೨೮೯..
 ಅಂಶುಕಾನಿ ಪ್ರವಾಲಾನಿ ಪುಷ್ಪಂ ಹಾರಾದಿಭೂಷಣಂ .
 ಶಾಖಾಶ್ಚ ಮಂದಿರಾಣ್ಯೇಷಾಂ ಚಿತ್ರಂ ನಂದನಶಾಖಿನಾಂ .. ೨.೨೯೦..

ಇದಂ ಮಘೋನಃ ಕುಲಿಶಂ ಧಾರಾಸನ್ನಿಹಿತಾನಲಂ .
 ಸ್ಮರಣಂ ಯಸ್ಯ ದೈತ್ಯಸ್ತ್ರೀಗರ್ಭಪಾತಾಯ ಕಲ್ಪತೇ .. ೨.೨೯೧..
 ವಾಕ್ಯಸ್ಯಾಗ್ರಮ್ಯತಾಯೋನಿರ್ಮಾಧುರ್ಯೇ ದರ್ಶಿತೋ ರಸಃ .
 ಇಹ ತ್ವಷ್ಟರಸಾಯತ್ತಾ ರಸವತ್ತಾ ಸ್ಮೃತಾ ಗಿರಾಂ .. ೨.೨೯೨.. ಇತಿ ರಸವಚ್ಚಕ್ರಂ ..
 ಅಪಕರ್ತಾಹಮಸ್ಮೀತಿ ಹೃದಿ ತೇ ಮಾ ಸ್ಮ ಭೂದ್ಭಯಂ .
 ವಿಮುಖೇಷು ನ ಮೇ ಖಡ್ಗಃ ಪ್ರಹರ್ತುಂ ಜಾತು ವಾಂಛತಿ .. ೨.೨೯೩..
 ಇತಿ ಮುಕ್ತಃ ಪರೋ ಯುದ್ಧೇ ನಿರುದ್ಧೋ ದರ್ಪಶಲಿನಾ .
 ಪುಂಸಾ ಕೇನಾಪಿ ತಜ್ಜ್ಞೇಯಮೂರ್ಜಸ್ವೀತ್ಯೇವಮಾದಿಕಂ .. ೨.೨೯೪.. ಇತ್ಯೂರ್ಜಸ್ವಿ
 ..
 ಅರ್ಥಮಿಷ್ಟಮನಾಖ್ಯಾಯ ಸಾಕ್ಷಾತ್ಸೈವ ಸಿದ್ಧಯೇ .
 ಯತ್ರ ಕಾರಾಂತರಾಖ್ಯಾನಂ ಪರ್ಯಾಯೋಕ್ತಂ ತದಿಷ್ಟತೇ .. ೨.೨೯೫..
 ದಶತ್ಯಸೌ ಪರಭೃತಹೃಹಕಾರಸ್ಯ ಮಂಜರೀಂ .
 ತಮಹಂ ವಾರಯಿಷ್ಯಾಮಿ ಯುವಾಭ್ಯಾಂ ಸ್ವೈರಮಾಸ್ಯತಾಂ .. ೨.೨೯೬..
 ಸಂಗಮಯ್ಯ ಸಖೀಂ ಯೂನಾ ಸಂಕೇತೇ ತದ್ರತೋತ್ಸವಂ .
 ನಿರ್ವರ್ತಯಿತುಮಿಚ್ಛಂತ್ಯಾ ಕಯಾಪ್ಯಪಸೃತಂ ತತಃ .. ೨.೨೯೭.. ಇತಿ ಪರ್ಯಾಯೋಕ್ತಂ
 ..
 ಕಿಂಚಿದಾರಭಮಾಣಸ್ಯ ಕಾರ್ಯಂ ದೈವವಶಾತ್ಪುನಃ .
 ತತ್ಪಾಧನಸಮಾಪತ್ತಿಯಾ ತದಾಹುಃ ಸಮಾಹಿತಂ .. ೨.೨೯೮..
 ಮಾನಮಸ್ಯಾ ನಿರಾಕರ್ತುಂ ಪಾದಯೋರ್ಮೇ ಪತಿಷ್ಯತಃ .
 ಉಪಕಾರಾಯ ದಿಷ್ಟೈತದುದೀರ್ಣಂ ಘನಗರ್ಜಿತಂ .. ೨.೨೯೯.. ಇತಿ ಸಮಾಹಿತಂ
 ..
 ಆಶಯಸ್ಯ ವಿಭೂತೇರ್ವಾ ಯನ್ಮಹತ್ವಮನುತ್ತಮಂ .
 ಉದಾತ್ತಂ ನಾಮ ತಂ ಪ್ರಾಹುರಲಂಕಾರಂ ಮನೀಷಿಭಿಃ .. ೨.೩೦೦..
 ಗುರೋಃ ಶಸನಮತ್ಯೇತುಂ ನ ಶಶಾಕ ಸ ರಾಘವಃ .
 ಯೋ ರಾವಣಶಿರಶ್ಚೇದಕಾರ್ಯಭಾರೇಽಪ್ಯವಿಕ್ಲವಃ .. ೨.೩೦೧..
 ರತ್ನಭಿತ್ತಿಷು ಸಂಕ್ರಾಂತ್ಯೈಃ ಪ್ರತಿಬಿಂಬಶತ್ಯೈರ್ವೃತಃ .
 ಜ್ಞಾತೋ ಲಂಕೇಶ್ವರಃ ಕೃಚ್ಛಾ ದಾಂಜನೇಯೇನ ತತ್ತ್ವತಃ .. ೨.೩೦೨..
 ಪೂರ್ವತ್ರಾಶಯಮಾಹಾತ್ಮ್ಯಮತ್ರಾಭ್ಯುದಯಗೌರವಂ .
 ಸುವ್ಯಂಜಿತಮಿತಿ ಪ್ರೋಕ್ತಮುದಾತ್ತದ್ವಯಮಪ್ಯದಃ .. ೨.೩೦೩.. ಇತ್ಯುದಾತ್ತಂ ..
 ಅಪಹ್ನುತಿರಪಹ್ನುತ್ಯ ಕಿಂಚಿದನ್ಯಾರ್ಥದರ್ಶನಂ .
 ನ ಪಂಚೇಷು ಸ್ಮರಸ್ತಸ್ಯ ಸಹಸ್ರಂ ಪತ್ರಿಣಾಮಿತಿ .. ೨.೩೦೪..
 ಚಂದನಂ ಚಂದ್ರಿಕಾ ಮಂದೋ ಗಂಧವಾಹಶ್ಚ ದಕ್ಷಿಣಃ .

ಸೇಯಮಗ್ನಿಮಯೀ ಸೃಷ್ಟಿರ್ಮಯಿ ಶೀತಾ ಪರಾನ್ವತಿ .. ೨.೩೦೫..
 ಶೈಶಿರ್ಮಮಭ್ಯುಪೇತ್ಯೈವ ಪರೇಷ್ಟಾತ್ಮನಿ ಕಾಮಿನಾ .
 ಔಷ್ಣ್ಯಪ್ರಕಾಶನಾತ್ಸಸ್ಯ ಸೇಯಂ ವಿಷಯನಿಃನುತಿಃ .. ೨.೩೦೬..
 ಅಮೃತಸ್ಯಂದಿಕಿರಣಶ್ಚಂದ್ರಮಾ ನಾಮತೋ ಮತಃ .
 ಅನ್ಯ ಏವಾಯಮರ್ಥಾತ್ಮಾ ವಿಷನಿಷ್ಯಂದಿದೀಧಿತಿಃ .. ೨.೩೦೭..
 ಇತಿ ಚಂದ್ರತ್ವಮೇವೇಂದೌ ನಿವರ್ತ್ಯಾರ್ಥಾಂತರಾತ್ಮತಾ .
 ಉಕ್ತಾ ಸ್ಮರಾರ್ತೇನೇತ್ಯೇಷಾ ಸ್ವರೂಪಾಪಹ್ನುತಿರ್ಮತಾ .. ೨.೩೦೮..
 ಉಪಮಾಪಹ್ನುತಿಃ ಪೂರ್ವಮುಪಮಾಸ್ತೇವ ದರ್ಶಿತಾ .
 ಇತ್ಯಪಹ್ನುತಿಭೇದಾನಾಂ ಲಕ್ಷ್ಯೋ ಲಕ್ಷ್ಯೇಷು ವಿಸ್ತರಃ .. ೨.೩೦೯.. ಇತ್ಯಪಹನುತಿಃ ..
 ಶ್ಲಿಷ್ಠಮಿಷ್ಠಮನೇಕಾರ್ಥಮೇಕರೂಪಾನ್ವಿತಂ ವಚಃ .
 ತದಭಿನ್ನಪದಂ ಭಿನ್ನಪದಪ್ರಾಯಮಿತಿ ದ್ವಿಧಾ .. ೨.೩೧೦..
 ಅಸಾವುದಯಮಾರೂಢಃ ಕಾಂತಿಮಾನ್ತಕ್ತಮಂಡಲಃ .
 ರಾಜಾ ಹರತಿ ಲೋಕಸ್ಯ ಹೃದಯಂ ಮೃದುಭಿಃ ಕರೈಃ .. ೨.೩೧೧..
 ದೋಷಾಕರೇಣ ಸಂಬಧ್ನನ್ನಕ್ಷತ್ರಪಥವರ್ತಿನಾ .
 ರಾಜ್ಞಾ ಪ್ರದೋಷೋ ಮಾಮಿತ್ಥಮಪ್ರಿಯಂ ಕಿಂ ನ ಬಾಧತೇ .. ೨.೩೧೨..
 ಉಪಮಾರೂಪಕಾಕ್ಷೇಪವ್ಯತಿರೇಕಾದಿಗೋಚರಾಃ .
 ಪ್ರಾಗೇವ ದರ್ಶಿತಾಃ ಶ್ಲೇಷಾ ದಶ್ಯಂತೇ ಕೇ ಚನಾಪರೇ .. ೨.೩೧೩..
 ಅಸ್ಯ ಭಿನ್ನಕ್ರಿಯಃ ಕಶ್ಚಿದವಿರುದ್ಧಕ್ರಿಯೋಽಪರಃ .
 ವಿರುದ್ಧಕರ್ಮಾ ಚಾಸ್ಯಾನ್ಯಃ ಶ್ಲೇಷೋ ನಿಯಮವಾನಪಿ .. ೨.೩೧೪..
 ನಿಯಮಾಕ್ಷೇಪರೂಪೋಕ್ತಿರವಿರೋಧೀ ವಿರೋಧ್ಯಪಿ .
 ತೇಷಾಂ ನಿದರ್ಶನೇಷ್ಟೇವ ರೂಪಮಾವಿರ್ಭವಿಷ್ಯತಿ .. ೨.೩೧೫..
 ವಕ್ರಾಃ ಸ್ವಭಾವಮಧುರಾಃ ಶಂಸಂತ್ಯೋ ರಾಗಮುಲ್ಬಣಂ .
 ದೃಶೋ ದೂತ್ಯಶ್ಚ ಕರ್ಷಂತಿ ಕಾಂತಾಭಿಃ ಪ್ರೇಷಿತಾಃ ಪ್ರಿಯಾನ್ .. ೨.೩೧೬..
 ಮಧುರಾ ರಾಗವರ್ಧಿನ್ಯಃ ಕೋಮಲಾಃ ಕೋಕಿಲಾಗಿರಃ .
 ಆಕರ್ಣ್ಯಂತೇ ಮದಕಲಾಹ್ನಿಷ್ಯಂತೇ ಚಾಸಿತೇಕ್ಷನಾಃ .. ೨.೩೧೭..
 ರಾಗಮಾದರ್ಶಯನ್ನೇಷ ವಾರುಣೀಯೋಗವರ್ಧಿತಂ .
 ತಿರೋಭವತಿ ಧರ್ಮಾಂಶುರಂಗಜಸ್ತು ವಿಜೃಂಭತೇ .. ೨.೩೧೮..
 ನಿಸ್ತಂಶತ್ವಮಸಾವೇವ ಧನುಷ್ಯೇವಾಸ್ಯ ವಕ್ರತಾ .
 ಶರೇಷ್ಟೇವ ನರೇಂದ್ರಸ್ಯ ಮಾರ್ಗಣತ್ವಂ ಚ ವರ್ತತೇ .. ೨.೩೧೯..
 ಪದ್ಮಾನಾಮೇವ ದಂಡೇಷು ಕಂಟಕಸ್ತ್ವಯಿ ರಕ್ಷತಿ .
 ಅಥವಾ ದೃಶ್ಯತೇ ರಾಗಿಮಿಥುನಾಲಿಂಗನೇಷ್ಯಪಿ .. ೨.೩೨೦..

ಮಹೀಭೃದ್ಭೂರಿಕಟಕಸ್ತೇಜಸ್ವೀ ನಿಯತೋದಯಃ .
 ದಕ್ಷಃ ಪ್ರಜಾಪತಿಶ್ಚಾಸ್ವೀತ್ಸಾಮೀ ಶಕ್ತಿಧರಶ್ಚ ಸಃ .. ೨.೩೨೧..
 ಅಚ್ಯುತೋಽವ್ಯವೃಷಭೈರೀ ರಾಜಾಪ್ಯವಿದಿತಕ್ಷಯಃ .
 ದೇವೋಽಪ್ಯಾ ಅವಿಬುಧೋ ಜಜ್ಞೇ ಶಂಕರೋಽವ್ಯಭುಜಂಗವಾನ್ .. ೨.೩೨೨.. ಇತಿ
 ಶ್ಲೋಷಚಕ್ರಂ ..
 ಗುಣಜಾತಿಕ್ರಿಯಾದೀನಾಂ ಯತ್ತು ವೈಕಲ್ಯದರ್ಶನಂ .
 ವಿಶೇಷದರ್ಶನಾಯೈವ ಸಾ ವಿಶೇಷೋಕ್ತಿರಿಷ್ಟತೇ .. ೨.೩೨೩..
 ನ ಕರೋರಂ ನ ವಾ ತೀಕ್ಷ್ಣ ಮಾಯುಧಂ ಪುಷ್ಪಧನ್ವನಃ .
 ತಥಾಪಿ ಚಿತಮೇವಾಸೀದಮುನಾ ಭುವನತ್ರಯಂ .. ೨.೩೨೪..
 ನ ದೇವಕನ್ಯಕಾ ನಾಪಿ ಗಂಧರ್ವಕುಲಸಂಭವಾ .
 ತಥಾಪ್ಯೇಷಾ ತಪೋಭಂಗಂ ವಿಧಾತುಂ ವೇಧಸೋಽಪ್ಯಲಂ .. ೨.೩೨೫..
 ನ ಬದ್ಧಾ ಭೂಕುಟಿನಾಪಿ ಸ್ಫುರಿತೋ ದಶನಚ್ಚದಃ .
 ನ ಚ ರಕ್ತಾಭವದ್ಧೃಷ್ಟಿರ್ಜಿತಂ ಚ ದ್ವಿಷತಾಂ ಕುಲಂ .. ೨.೩೨೬..
 ನ ರಥಾ ನ ಚ ಮಾತಂಗಾ ನ ಹಯಾ ನ ಚ ಪತ್ತಯಃ .
 ಸ್ತ್ರೀಣಾಮಪಾಂಗದೃಷ್ಟೈವ ಜೀಯತೇ ಜಗತಾಂ ತ್ರಯಂ .. ೨.೩೨೭..
 ಏಕಚಕ್ರೋ ರಥೋ ಯಂತಾ ವಿಕಲೋ ವಿಷಮಾ ಹಯಾಃ .
 ಆಕ್ರಾಮತ್ಯೇವ ತೇಜಸ್ವೀ ತಥಾಪ್ಯಕೋರ ನಭಸ್ತಲಂ .. ೨.೩೨೮..
 ನೈಷಾ ಹೇತುವಿಶೇಷೋಕ್ತಿಸ್ತೇಜಸ್ವೀತಿ ವಿಶೇಷಣಾತ್ .
 ಅಯಮೇವ ಕ್ರಮೋಽನ್ಯೇಷಾಂ ಭೇದಾನಾಮಪಿ ಕಲ್ಪನೇ .. ೨.೩೨೯.. ಇತಿ
 ವಿಶೇಷೋಕ್ತಿಚಕ್ರಂ ..
 ವಿವಕ್ಷಿತಗುಣೋತ್ಕೃಷ್ಟೈರ್ಯತ್ಸಮೀಕೃತ್ಯ ಕಸ್ಯ ಚಿತ್ .
 ಕೀರ್ತನಂ ಸ್ತುತಿನಿಂದಾರ್ಥಂ ಸಾ ಮತಾ ತುಲ್ಯಯೋಗಿತಾ .. ೨.೩೩೦..
 ಯಮಃ ಕುಬೇರೋ ವರುಣಃ ಸಹಸ್ರಾಕ್ಷೋ ಭವಾನಪಿ .
 ಬಿಭೃಂತ್ಯನನ್ಯವಿಷಯಾಂ ಲೋಕಪಾಲ ಇತಿ ಶ್ರುತಿಂ .. ೨.೩೩೧..
 ಸಂಗತಾನಿ ಮೃಗಾಕ್ಷೀಣಾಂ ತಡಿಧ್ವಿಲಸಿತಾನಿ ಚ .
 ಕ್ಷಣದ್ವಯಂ ನ ತಿಷ್ಠಂತಿ ಘನಾರಬ್ಧಾನ್ಯಪಿ ಸ್ವಯಂ .. ೨.೩೩೨.. ಇತಿ ತುಲ್ಯಯೋಗಿತಾ
 ..
 ವಿರುದ್ಧಾನಾಂ ಪದಾರ್ಥಾನಾಂ ಯತ್ರ ಸಂಸರ್ಗದರ್ಶನಂ .
 ವಿಶೇಷದರ್ಶನಾಯೈವ ಸ ವಿರೋಧಃ ಸ್ಮೃತೋ ಯಥಾ .. ೨.೩೩೩..
 ಕೂಜಿತಂ ರಾಜಹಂಸಾನಾಂ ವರ್ಧತೇ ಮದಮಂಜುಲಂ .
 ಕ್ಷೀಯತೇ ಚ ಮಯೂರಾಣಾಂ ರುತಮುತ್ಪಾಂತಸೌಷ್ಠವಂ .. ೨.೩೩೪..

ಪ್ರಾವೃಷೇಣೈರ್ಜಲಧರೈರಂಬರಂ ದುರ್ದಿನಾಯತೇ .
 ರಾಗೇಣ ಪುನರಾಕ್ರಾಂತಂ ಜಾಯತೇ ಜಗತಾಂ ಮನಃ .. ೨.೩೩೫..
 ತನುಮಧ್ಯಂ ಪೃಥುಶ್ಶೋಣಿ ರಕ್ತೌಷ್ಣಮಸಿತೇಕ್ಷಣಂ .
 ನತನಾಭಿ ವಪುಃ ಸ್ತ್ರೀಣಾಂ ಕಂ ನ ಹರತ್ಯುನ್ನತಸ್ತನಂ .. ೨.೩೩೬..
 ಮೃಣಾಲಬಾಹು ರಂಭೋರು ಪದ್ಮೋತ್ಪಲಮುಖೇಕ್ಷಣಂ .
 ಅಪಿ ತೇ ರೂಪಮನ್ಮಾಕಂ ತನ್ವಿ ತಾಪಾಯ ಕಲ್ಪತೇ .. ೨.೩೩೭..
 ಉದ್ಯಾನಮಾರುತೋದ್ಗೂತಾಶ್ಚೂತಚಂಪಕರೇಣವಃ .
 ಉದಶ್ರಯಂತಿ ಪಾಂಥಾನಾಮಸ್ವೃಶಂತೋಽಪಿ ಲೋಚನೇ .. ೨.೩೩೮..
 ಕೃಷ್ಣಾರ್ಜುನಾನುರಕ್ತಾಪಿ ದೃಷ್ಟಿಃ ಕರ್ಣಾವಲಂಬಿನೀ .
 ಯಾತಿ ವಿಶ್ವಸನೀಯತ್ವಂ ಕಸ್ಯ ತೇ ಕಲಭಾಷಿನಿ .. ೨.೩೩೯..
 ಇತ್ಯನೇಕಪ್ರಕಾರೋಽಯಮಲಂಕಾರಃ ಪ್ರತೀಯತೇ .. ಇತಿ ವಿರೋಧಚಕ್ರಂ ..
 ಅಪ್ರಸ್ತುತಪ್ರಶಂಸಾ ಸ್ಯಾದಪ್ರಕ್ರಾಂತೇಷು ಯಾ ಸ್ತುತಿಃ .. ೨.೩೪೦..
 ಸುಖಂ ಜೀವಂತಿ ಹರಿಣಾ ವನೇಷ್ವಪರಸೇವಿನಃ .
 ಅನ್ವೈರಯತ್ಸುಲಭೈಸ್ತೃಣದರ್ಭಾಂಕುರಾದಿಭಿಃ .. ೨.೩೪೧..
 ಸೇಯಮಪ್ರಸ್ತುತೈವಾತ್ರ ಮೃಗವೃತ್ತಿಃ ಪ್ರಶಸ್ಯತೇ .
 ರಾಜಾನುವರ್ತನಕ್ಲೇಶನಿರ್ವಿಣ್ಣೇನ ಮನಸ್ವಿನಾ .. ೨.೩೪೨..
 ಇತ್ಯಪ್ರಸ್ತುತಪ್ರಶಂಸಾ ..
 ಯದಿ ನಿಂದನ್ನಿವ ಸ್ತೌತಿ ವ್ಯಾಜಸ್ತುತಿರಸೌ ಸ್ತ್ವಾ .
 ದೋಷಾಭಾಸಾ ಗುಣಾ ಏವ ಲಭಂತೇ ಹ್ಯತ್ರ ಸನ್ನಿಧಿಂ .. ೨.೩೪೩..
 ತಾಪಸೇನಾಪಿ ರಾಮೇಣ ಜಿತೇಯಂ ಭೂತಧಾರಿಣೇ .
 ತ್ವಯಾ ರಾಜ್ಞಾಪಿ ಸೈವೇಯಂ ಜಿತಾ ಮಾ ಭೂನ್ಮದಸ್ತವ .. ೨.೩೪೪..
 ಪುಂಸಃ ಪುರಾಣಾದಾಚ್ಛಿದ್ಯ ಶ್ರೀಸ್ವಯಾ ಪರಿಭುಜ್ಯತೇ .
 ರಾಜನ್ನಿಕ್ಷಾಕುವಂಶಸ್ಯ ಕಿಮಿದಂ ತವ ಯುಜ್ಯತೇ .. ೨.೩೪೫..
 ಭುಜಂಗಭೋಗಸಂಸಕ್ತಾ ಕಲತ್ರಂ ತವ ಮೇದಿನೀ .
 ಅಹಂಕಾರಃ ಪರಾಂ ಕೋಟಿಮಾರೋಹತಿ ಕುತಸ್ತವ .. ೨.೩೪೬..
 ಇತಿ ಶ್ಲೇಷಾನುವಿದ್ಧಾನಾಮನ್ಯೇಷಾಂ ಚೋಪಲಕ್ಷ್ಯತಾಂ .
 ವ್ಯಾಜಸ್ತುತಿಪ್ರಕಾರಾಣಾಮಪರ್ಯಂತಸ್ತು ವಿಸ್ತರಃ .. ೨.೩೪೭..
 ಇತಿ ವ್ಯಾಜಸ್ತುತಿಃ ..
 ಅರ್ಥಾಂತರಪ್ರವೃತ್ತೇನ ಕಿಂ ಚಿತ್ತತ್ಸದೃಶಂ ಫಲಂ .
 ಸದಸದ್ವಾ ನಿದಶ್ಯೇತ ಯದಿ ತತ್ಸ್ಯಾನ್ನಿದರ್ಶನಂ .. ೨.೩೪೮..
 ಉದಯನ್ನೇಷ ಸವಿತಾ ಪದ್ಮೇಷ್ವರ್ಪಯತಿ ಶ್ರಿಯಂ .
 ವಿಭಾವಯಿತುಂ ಋದ್ಧೀನಾಂ ಫಲಂ ಸುಹೃದನುಗ್ರಹಂ .. ೨.೩೪೯..
 ಯಾತಿ ಚಂದ್ರಾಂಶುಭಿಃ ಸ್ಪೃಷ್ಟ್ವಾ ಧ್ವಾಂತರಾಜೀ ಪರಾಭವಂ .

ಸದ್ಯೋ ರಾಜವಿರುದ್ಧಾನಾಂ ಸೂಚಯಂತೀ ದುರಂತತಾಂ .. ೨.೩೫೦.. ಇತಿ
ನಿದರ್ಶನಂ ..

ಸಹೋಕ್ತಿಃ ಸಹಭಾವೇನ ಕಥನಂ ಗುಣಕರ್ಮಣಾಂ .

ಅರ್ಥಾನಾಂ ಯೋ ವಿನಿಮಯಃ ಪರಿವೃತ್ತಿಷ್ಟು ಸಾ ಸ್ಮೃತಾ .. ೨.೩೫೧..

ಸಹ ದೀರ್ಘಾ ಮಮ ಶ್ವಾಸೈರಿಮಾಃ ಸಂಪ್ರತಿ ರಾತ್ರಯಃ .

ಪಾಂಡುರಾಶ್ಚ ಮಮೈವಾಂಗೇಃ ಸಹ ತಾಶ್ಚಂದ್ರಭೂಷಣಾಹ್ .. ೨.೩೫೨..

ವರ್ಧತೇ ಸಹ ಪಾಂಥಾನಾಂ ಮೂರ್ಚ್ಛಯಾ ಚೂತಮಂಜರೀ .

ಪತಂತಿ ಚ ಸಮಂ ತೇಷಾಮಸುಭಿರ್ಮಲಯಾನಿಲಾಃ .. ೨.೩೫೩..

ಕೋಕಿಲಾಲಾಪಸುಭಗಾ ಸುಗಂಧಿವನವಾಯವಃ .

ಯಾಂತಿ ಸಾರ್ಧಂ ಜನಾನಂದೈವೃದ್ಧಿಂ ಸುರಭಿವಾಸರಾಃ .. ೨.೩೫೪..

ಇತ್ಯುದಾಹೃತಯೋ ದತ್ತಾಃ ಸಹೋಕ್ತೇರತ್ರ ಕಾಶ್ಚನ .. ಇತಿ ಸಹೋಕ್ತಿಃ ..

ಕ್ರಿಯತೇ ಪರಿವೃತ್ತೇಶ್ಚ ಕಿಂ ಚಿದ್ರೂಪನಿದರ್ಶನಂ .. ೨.೩೫೫..

ಶಸ್ತ್ರಪ್ರಹಾರಂ ದದತಾ ಭುಜೇನ ತವ ಭೂಭುಜಾಂ .

ಚಿರಾರ್ಜಿತಂ ಹೃತಂ ತೇಷಾಂ ಯಶಃ ಕುಮುದಪಾಂಡುರಂ .. ೨.೩೫೬.. ಇತಿ ಪರಿವೃತ್ತಿಃ

..

ಆಶೀರ್ವಾಮಾಭಿಲಷಿತೇ ವಸ್ತುನ್ಯಾಶಂಸನಂ ಯಥಾ .

ಪಾತು ವಃ ಪರಮಂ ಜ್ಯೋತಿರವಾಜ್ಮನಸಗೋಚರಂ .. ೨.೩೫೭.. ಇತ್ಯಾಶೀಃ ..

ಅನನ್ವಯಸಸಂದೇಹಾವ್ ಉಪಮಾಸ್ವೇವ ದರ್ಶಿತೌ .

ಉಪಮಾರೂಪಕಂ ಚಾಪಿ ರೂಪಕೇಷ್ಟೇವ ದರ್ಶಿತಂ .. ೨.೩೫೮..

ಉತ್ಪ್ರೇಕ್ಷಾಭೇದ ಏವಾಸಾವುತ್ಪ್ರೇಕ್ಷಾವಯವೋಽಪಿ ಚ .

ನಾನಾಲಂಕಾರಸಂಸೃಷ್ಟಿಃ ಸಂಸೃಷ್ಟಿಷ್ಟು ನಿಗದ್ಯತೇ .. ೨.೩೫೯..

ಅಂಗಾಂಗಿಭಾವಾವಸ್ಥಾನಂ ಸರ್ವೇಷಾಂ ಸಮಕಕ್ಷತಾ .

ಇತ್ಯಲಂಕಾರಸಂಸೃಷ್ಟೇರ್ಲಕ್ಷಣೇಯಾ ದ್ವಯೇ ಗತಿಃ .. ೨.೩೬೦..

ಆಕ್ಷಿಪಂತ್ಯರವಿಂದಾನಿ ಮುಗ್ಧೇ ತವ ಮುಖಶ್ರಿಯಂ .

ಕೋಶದಂಡಸಮಗ್ರಾಣಾಂ ಕಿಮೇಷಾಮಸ್ತಿ ದುಷ್ಕರಂ .. ೨.೩೬೧..

ಲಿಂಪತೀವ ತಮೋಽಜ್ಞಾನಿ ವರ್ಷತೀವಾಂಜನಂ ನಭಃ .

ಅಸತ್ತುರುಷಸೇವೇವ ದೃಷ್ಟಿನಿಷ್ಠಲತಾಂ ಗತಾ .. ೨.೩೬೨..

ಶ್ಲೇಷಃ ಸರ್ವಾಸು ಪುಷ್ಣಾತಿ ಪ್ರಾಯೋ ವಕ್ರೋಕ್ತಿಷು ಶ್ರಿಯಂ .

ಭಿನ್ನಂ ದ್ವಿಧಾ ಸ್ವಭಾವೋಕ್ತಿರ್ವಕ್ರೋಕ್ತಿಶ್ಚೇತಿ ವಾಜ್ಮಯಂ .. ೨.೩೬೩.. ಇತಿ ಸಂಸೃಷ್ಟಿಃ

..

ತದ್ಭಾವಿಕಮಿತಿ ಪ್ರಾಹುಃ ಪ್ರಬಂಧವಿಷಯಂ ಗುಣಂ .

ಭಾವಃ ಕವೇರಭಿಪ್ರಾಯಃ ಕಾವ್ಯೇಷ್ವಾಸಿದ್ಧಿ ಸಂಸ್ಥಿತಃ .. ೨.೩೬೪..

ಪರಸ್ಪರೋಪಕಾರಿತ್ವಂ ಸರ್ವೇಷಾಂ ವಸ್ತುಪರ್ವಣಾಂ .
 ವಿಶೇಷಾಣಾಂ ವ್ಯರ್ಥಾನಾಮಕ್ರಿಯಾ ಸ್ಥಾನವರ್ಣನಾ .. ೨.೩೬೫..
 ವ್ಯಕ್ತಿರುಕ್ತಿಕ್ರಮಬಲಾದ್ಗಂಭೀರಸ್ಯಾಪಿ ವಸ್ತುನಃ .
 ಭಾವಾಯತ್ತಾಮಿದಂ ಸರ್ವಮಿತಿ ತದ್ಭಾವಿಕಂ ವಿದುಃ .. ೨.೩೬೬.. ಇತಿ ಭಾವಿಕಂ ..
 ಯಚ್ಚ ಸಂಧ್ಯಂಗವೃತ್ತ್ಯಂಗಲಕ್ಷಣಾದ್ಯಾಗಮಾಂತರೇ .
 ವ್ಯಾವರ್ಣಿತಮಿದಂ ಚೇಷ್ಟಮಲಂಕಾರತಯಾಇವ ನಃ .. ೨.೩೬೭..
 ಪಂಥಾಃ ಸ ಏಷ ವಿವೃತಃ ಪರಿಮಾಣವೃತ್ತ್ಯಾ
 ಸಂಹೃತ್ಯ ವಿಸ್ತರಮನಂತಮಲಂಕ್ರಿಯಾಣಾಂ .
 ವಾಚಾಮತೀತ್ಯ ವಿಷಯಂ ಪರಿವರ್ತಮಾನಾ-
 ನಭ್ಯಾಸ ಏವ ವಿವರೀತುಮಲಂ ವಿಶೇಷಾನ್ .. ೨.೩೬೮..
 ಇತ್ಯಾಚಾರ್ಯದಂಡಿನಃ ಕೃತೌ ಕಾವ್ಯಾದರ್ಶೇಽರ್ಥಾಲಂಕಾರವಿಭಾಗೋ ನಾಮ
 ದ್ವಿತೀಯೋ ಪರಿಚ್ಛೇದಃ ..

ತೃತೀಯಃ ಪರಿಚ್ಛೇದಃ

ಅವ್ಯೇಪೇತವ್ಯಪೇತಾತ್ಮಾ ವ್ಯಾವೃತ್ತಿವರ್ಣನಂಹತೇಃ .
 ಯಮಕಂ ತಚ್ಚ ಪಾದಾನಾಮಾದಿಮಧ್ಯಾಂತಗೋಚರಂ .. ೩.೧..
 ಏಕದ್ವಿತ್ರಿಚತುಷ್ಟಾದಯಮಕಾನಾಂ ವಿಕಲ್ಪನಾಃ .
 ಆದಿಮಧ್ಯಾಂತಮಧ್ಯಾಂತಮಧ್ಯಾದ್ಯಾದ್ಯಂತಸರ್ವತಃ .. ೩.೨..
 ಅತ್ಯಂತಬಹವಸ್ತೇಷಾಂ ಭೇದಾಃ ಸಂಭೇದಯೋನಯಃ .
 ಸುಕರಾ ದುಷ್ಕರಾಶ್ಚೈವ ದೃಶ್ಯಂತೇ ತತ್ರ ಕೇಚನ .. ೩.೩..
 ಮಾನೇನ ಮಾನೇನ ಸಖಿ ಪ್ರಣಯೋಽಭೂತ್ ಪ್ರಿಯೇ ಜನೇ .
 ಖಂಡಿತಾ ಕಂಠಮಾಶ್ಲಿಷ್ಯ ತಮೇವ ಕುರು ಸತ್ರಪಂ .. ೩.೪..
 ಮೇಘನಾದೇನ ಹಂಸಾನಾಂ ಮದನೋ ಮದನೋದಿನಾ .
 ನನ್ನಮಾನಂ ಮನಃ ಸ್ತ್ರೀಣಾಂ ಸಹ ರತ್ಯಾ ವಿಗಾಹತೇ .. ೩.೫..
 ರಾಜನ್ವತ್ಯಃ ಪ್ರಜಾ ಜಾತಾ ಭವಂತಂ ಪ್ರಾಪ್ಯ ಸಾಂಪ್ರತಂ .
 ಚತುರಂ ಚತುರಂಬೋಧಿರಸನೋವೀಕಗ್ರಹೇ .. ೩.೬..
 ಅರಣಯಂ ಕೈಸ್ವಿದಾಕ್ರಾಂತಮನ್ಯೈಃ ಸದ್ಮ ದಿವೋಕಸಾಂ .
 ಪದಾತಿರಥನಾಗಾಶ್ವರಹಿತೈರಹಿತೈಸ್ತವ .. ೩.೭..
 ಮಧುರಂ ಮಧುರಂಭೋಜವದನೇ ವದ ನೇತ್ರಯೋಃ .
 ವಿಭ್ರಮಂ ಭ್ರಮರಭ್ರಂತ್ಯಾ ವಿದಂಬಯತಿ ಕಿಂಸ್ವಿದಂ .. ೩.೮.. (ಕಿತ್ರ ತೇ, ಕಿಂ ನು ತೇ)
 ವಾರಣೋ ವಾ ರಣೋದ್ಧಾಮೋ ಹಯೋ ವಾ ಸ್ಮರಃ ದಿಧರಃ .

ನ ಯತೋ ನ ಯತೋಽಂತಂ ನಸ್ತದಹೋ ವಿಕ್ರಮಸ್ತವ .. ೩.೯..
 ರಾಜಿತೈರಾಜಿತೈಕ್ಷ್ಣ್ಯೇನ ಜೀಯತೇ ತೇವಾದೃಶೈರ್ನೃಪೈಃ .
 ನೀಯತೇ ಚ ಪುನಸ್ತಪ್ತ ವಸುಧಾ ವಸುಧಾರಯಾ .. ೩.೧೦..
 ಕರೋತಿ ಸಹಕಾರಸ್ಯ ಕಲಿಕೋತ್ಕಲಿಕೋತ್ತರಂ .
 ಮನ್ಮನೋ ಮನ್ಮನೋಽಪ್ಯೇಷ ಮತ್ತಕೋಕಿಲನಿಸ್ವನಃ .. ೩.೧೧..
 ಕಥಂ ತ್ವದುಪಲಂಭಾಸಾವಿಹತಾವಿಹ ತಾದೃಶೀ .
 ಅವಸ್ಥಾ ನಾಲಮಾರೋಢುಮಂಗನಾಮಂಗನಾಶಿನೀ .. ೩.೧೨..
 ನಿಗೃಹ್ಯ ನೇತ್ರೇ ಕರ್ಷಂತಿ ಬಾಲಪಲ್ಲವಶೋಭಿನಾ .
 ತರುಣಾ ತರುಣಾನ್ ಕೃಷ್ಣಾನಲಿನೋ ನಲಿನೋನ್ಮುಖಾಃ .. ೩.೧೩..
 ವಿಶದಾ ವಿಶದಾಮತ್ತಸಾರಸೇ ಸಾರಸೇ ಜಲೇ .
 ಕುರುತೇ ಕುರುತೇನೇಯಂ ಹಂಸೀ ಮಾಮಂತಕಾಮಿಷಂ .. ೩.೧೪..
 ವಿಷಮಂ ವಿಷಮನ್ವೇತಿ ಮದನಂ ಮದನಂದನಃ .
 ಸಹೇಂದುಕಲಯಾಪೋಢಮಲಯಾ ಮಲಯಾನಿಲಃ .. ೩.೧೫..
 ಮಾನಿನೀ ಮಾ ನಿನೀಷುಸ್ತೇ ನಿಷಂಗತ್ವಮನಂಗ ಮೇ .
 ಹಾರಿಣೀ ಹಾರಿಣೀ ಶರ್ಮ ತನುತಾಂ ತನುತಾಂ ಯತಃ .. ೩.೧೬..
 ಜಯತಾ ತ್ವನ್ಮುಖೇನಾಸ್ಮಾನಕಥಂ ನ ಕಥಂ ಜಿತಂ .
 ಕಮಲಂ ಕಮಲಂಕುರ್ವದಲಿಮದ್ಧಲಿ ಮತ್ಪ್ರಿಯೇ .. ೩.೧೭..
 ರಮಣೀ ರಮಣೀಯಾ ಮೇ ಪಾಟಲಾ ಪಾಟಲಾಂಶುಕಾ .
 ವಾರುಣೀವಾರುಣೀಭೂತಸೌರಭಾ ಸೌರಭಾಸ್ವದಂ .. ೩.೧೮..
 ಇತಿ ಪಾದಾದಿಯಮಕಮವ್ಯಪೇತಂ ವಿಕಲ್ಪಿತಂ .
 ವ್ಯಪೇತಸ್ಯಾಪಿ ವಣ್ಯಂತೇ ವಿಕಲ್ಪಾಸ್ತಸ್ಯ ಕೇಚನಾ .. ೩.೧೯..
 ಮಧುರೇಣಾದೃಶಾಂ ಮಾನಮ್ಕಧುರೇಣ ಸುಗಂಧಿನಾ .
 ಸಹಕಾರೋದ್ಯಮೇನೈವ ಶಬ್ದಶೇಷಂ ಕರಿಷ್ಯತಿ .. ೩.೨೦..
 ಕರೋತಿತಾಮ್ರೋ ರಾಮಾಣಾಂ ತಂತ್ರೀತಾನವಿಭ್ರಮಂ .
 ಕರೋತಿ ಸೇಷ್ಯಂ ಕಾಂತೇ ವಾ ಶ್ರವಣೋತ್ಪಲತಾನಂ .. ೩.೨೧..
 ಸಕಲಾಪೋಲ್ಲಸನಯಾ ಕಲಾಪಿನ್ಯಾನುನೃತ್ಯತೇ .
 ಮೇಘಾಲೀ ನರ್ತಿತಾ ವಾತ್ಯೈಃ ಸಕಲಾಪೋ ವಿಮುಂಚತಿ .. ೩.೨೨..
 ಸ್ವಯಮೇವ ಗಲನ್ಮಾನಕಲಿ ಕಾಮಿನಿ ತೇ ಮನಃ .
 ಕಲಿಕಾಮದ್ಯ ನೀಪಸ್ಯ ದೃಷ್ಟ್ವಾ ಕಾಂ ನು ಸ್ಪೃಶೇದ್ದಶಾಂ .. ೩.೨೩..
 ಆರುಹ್ಯಾಕ್ರೀಶೈಲಸ್ಯ ಚಂದ್ರಕಾಂತಸ್ಥಲೀಮಿಮಾಂ .
 ನೃತ್ಯತ್ಯೇಷ ಚಲಚ್ಚಾರುಚಂದ್ರಕಾಂತಃ ಶಿಖಾವಲಃ .. ೩.೨೪..

ಉದ್ಭೃತಾ ರಾಜಕಾದೂರ್ವೀ ದ್ವಿಯತೇಽದ್ಯ ಭುಜೇನ ತೇ .
 ವರಾಹೇಣೋದ್ಭೃತಾ ಯಾಸೌ ವರಾಹೇರುಪರಿಸ್ಥಿತಾ .. ೩.೨೫..
 ಕರಣೇ ತೇ ರಣೇಷ್ಟಂತಕರೇಣ ದ್ವಿಷತಾಂ ಹತಾಃ .
 ಕರೇಣವಃ ಕ್ಷರದ್ರಕ್ತಾ ಭಾಂತಿ ಸಾಂದ್ಯಘನಾ ಇವ .. ೩.೨೬..
 ಪರಾಗತರುರೀಜೀವ ವಾತ್ಯೈದ್ವಸ್ತಾ ಭಟ್ಟೈಶ್ಚಮೂಃ .
 ಪರಾಗತಮಿವ ಕ್ವಾಪಿ ಪರಾಗತಮಂಬರಂ .. ೩.೨೭..
 ಪಾತು ವೋ ಭಗವತ್ ವಿಷ್ಣುಃ ಸದಾನವಘನದ್ಯುತಿಃ .
 ಸ ದಾನವಕುಲದ್ವಂಸೀ ಸದಾನವರದಂತಿಹಾ .. ೩.೨೮..
 ಕಮಲೇಃ ಸಮಕೇಶಾಂತೇ ಕಮಲೋಷ್ಪ್ರಾಕರಂ ಮುಖಂ .
 ಕಮಲೇಖ್ಯಂ ಕರೋಷಿ ತ್ವಂ ಕಮಲೇವೋನ್ಮದಿಷ್ಟುಷು .. ೩.೨೯..
 ಮುದಾ ರಮಮಮನ್ವೀತಮುದಾರಮಣಿಭೂಷಣಾಃ .
 ಮದಭ್ರಮದೃಶಃ ಕರ್ತುಮದಭ್ರಜಘನಾಃ ಕ್ಷಮಾಃ .. ೩.೩೦..
 ಉದಿತೈರನ್ಯಪುಷ್ಪಾನಾಮಾರುತೈರ್ಮೇ ಹೃತಂ ಮನಃ .
 ಉದಿತೈರಪಿ ತೇ ದೂತಿಮಾರುತೈರಪಿ ದಕ್ಷಿಣೈಃ .. ೩.೩೧..
 ಸುರಾಜಿತಹ್ರಿಯೋ ಯೂನಾಂ ತನುಮಧ್ಯಾಸತೇ ಸ್ತ್ರಿಯಃ .
 ತನುಮಧ್ಯಾ ಕ್ಷರತ್ವೇದಸುರಾಜಿತಮುಖೇಂದವಃ .. ೩.೩೨..
 ಇತಿ ವ್ಯಪೇತಯಮಕಪ್ರಭೇದೋಽಪ್ಯೇಷ ದರ್ಶಿತಃ .
 ಅವ್ಯಪೇತವ್ಯಪೇತಾತ್ಮಾ ವಿಕಲ್ಪೋಽಪ್ಯಸ್ತಿ ತದ್ಯಥಾ .. ೩.೩೩..
 ಸಾಲಂ ಸಾಲಂಬಕಲಿಕಾಸಾಲಂ ಸಾಲಂ ನ ವೀಕ್ಷಿತುಂ .
 ನಾಲೀ ನಾಲೀನವಕುಲಾನಾಲೀ ನಾಲೀಕಿನೀರಪಿ .. ೩.೩೪..
 ಕಾಲಂ ಕಾಲಮನಾಲಕ್ಷ್ಯತಾರತಾರಕಮೀಕ್ಷಿತುಂ .
 ತಾರತಾರಮ್ಯರಸಿತಂ ಕಾಲಂ ಕಾಲಮಹಾಘನಂ .. ೩.೩೫..
 ಯಾಮ ಯಾಮತ್ರಯಾಧೀನಾಯಾಮಯಾ ಮರಣಂ ನಿಶಾ .
 ಯಾಮಯಾಮ ದಿಯಾಸ್ವಾತ್ಯಾಯಾ ಮಯಾ ಮಥಿತೈವ ಸಾ .. ೩.೩೬..
 ಇತ್ಯಾದಿಪಾದಯಮಕವಿಕಲ್ಪಸ್ಯೇದೃಶೀ ಗತಿಃ .
 ಏವಮೇವ ವಿಕಲ್ಪಾನಿ ಯಮಕಾನೀತರಾಣ್ಯಪಿ .. ೩.೩೭..
 ನ ಪ್ರಂಚಭಯಾದ್ ಭೇದಾಃ ಕಾತ್ಯೇನಾಖ್ಯಾತುಮೀಪ್ಸಿತಾಃ .
 ದುಷ್ಕರಾಭಿಮತಾ ಏವ ದಶ್ಯಂತೇ ತತ್ರ ಕೇಚನ .. ೩.೩೮..
 ಸ್ಥಿರಾಯತೇ ಯತೇಂದ್ರಿಯೋ ನ ಹೀಯತೇ ಯತೇರ್ಭವಾನ್ .
 ಅಮಾಯತೇಯತೇಽಪ್ಯಭೂತ್ ಸುಖಾಯ ತೇಯತೇ ಕ್ಷಯಂ .. ೩.೩೯..
 ಸಭಾಸು ರಾಜನ್ನಸುರಾಹತ್ಯೈರ್ಮುಘೈರ್ಮಹೀಸುರಾಣಾಂ ವಸುರಾಜಿತೈಃ ಸ್ತುತಾಃ .

ನ ಭಸುರಾ ಯಾಂತಿ ಸುರಾನ್ನ ತೇ ಗುಣಾಃ ಪ್ರಜಾಸು ರಾಗಾತ್ಮಸು ರಾಶಿತಾಂ ಗತಾಃ
.. ೩.೪೦..

ತವ ಪ್ರಿಯಾ ಸಂಚರಿತಾಪ್ರಮತ್ತ ಯಾ ವಿಭೂಷಣಂ ಧಾರ್ಯಮಿಹಾಶುಮತ್ತಯಾ

ರತೋತ್ಸವಾಮೋದವಿಶೇಷಮತ್ತಯಾ ನ ಮೇ ಫಲಂ ಕಿಂಚನ ಕಾಂತಿಮತ್ತಯಾ ..
೩.೪೧..

ಭವಾದ್ಯಸಾ ನಾಥ!ನ ಜಾನತೇ ನತೇ ರಸಂ ವಿರುದ್ಧೇ ಖಲು ಸನ್ನತೇನತೇ .
ಯ ಏವ ದೀನಾಃ ಶಿರಸಾ ನತೇನ ತೇ ಚರಂತ್ಯಲಂ ದೈನ್ಯರಸೇನ ತೇನ ತೇ .. ೩.೪೨..

ಲೀಲಾಸ್ಮಿತೇನ ಶುಚಿನಾ ಮೃದುನೋದಿತೇನ
ವ್ಯಾಲೋಕಿತೇನ ಲಘುನಾ ಗುರುಣಾ ಗತೇನ .

ವ್ಯಾಜ್ಯಂಭಿತೇನ ಜಘನೇನ ಚ ದರ್ಶಿತೇನ
ಸಾ ಹಂತಿ ತೇನ ಗಲಿತಂ ಮಮ ಜೀವಿತೇನ .. ೩.೪೩..

ಶ್ರೀಮಾನಮಾನಮರವತ್ತ್ಮಸಮಾನಮಾನಮಾತ್ಮಾನಮಾನತಜಗತ್ಪ್ರಥಮಾನಮಾನಂ

ಭೂಮಾನಮಾನಯತಿ ಯಃ ಸ್ಥಿತಿಮಾನಮಾನನಾಮಾನಮಾನಮತಮಪ್ರತಿಮಾನಮಾನಂ
.. ೩.೪೪..

ಸಾರಯಂತಮುರಸಾ ರಮಯಂತೀ ಸಾರಭೂತಮುರುಸಾರಧರಾ ತಂ .

ಸಾರಸಾನುಕೃತಸಾರಸಕಾಂಚೀ ಸಾ ರಸಾಯನಮಸಾರಮವೈತಿ .. ೩.೪೫..

ನಯಾನಯಾಲೋಚನಯಾನಯಾನಯಾನಯಾನಯಾಂಧಾನ್ ವಿನಯಾನಯಾಯತೇ

ನ ಯಾನಯಾಸೀರ್ಜಿನಯಾನಯಾ ನಯಾನಯಾನಯಾಸ್ತಂ ಜನಯಾನಯಾಶ್ರಿತಾನ್
.. ೩.೪೬..

ರವೇಣ ಭೌಮೋ ದ್ವಜವರ್ತಿವೀರವೇ ರವೇಜಿ ಸಯತ್ಯತುಲಾಸ್ತ್ರಗೌರವೇ .

ರವೇರಿವೋಗ್ರಸ್ಯ ಪುರೋ ಹರೇರವೇ ರವೇತ ತುಲ್ಯಂ ರಿಪುಮಸ್ಯ ಭೈರವೇ ..
೩.೪೭..

ಮಯಾಮಯಾಲಂಬ್ಯಕಲಾಮಯಾಮಯಾಮಯಾಮಯಾತವ್ಯವಿರಾಮಯಾಮಯಾ

ಮಯಾಮಯಾರ್ತಿಂ ನಿಶಯಾಮಯಾಮಯಾಮಯಾಮಯಾಮೂಂ
ಕರುಣಾಮಯಾಮಯಾ .. ೩.೪೮..

ಮತಾಂಧುನಾನಾರಮತಾಮಕಾಮತಾಮತಾಪಲಬ್ಧಾಗ್ರಿಮತಾನುಲೋಮತಾ .

ಮತಾವಯತ್ಯತ್ತಮತಾವಿಲೋಮತಾಮತಾಮ್ಯಕಸ್ತೇ ಸಮತಾ ನ ವಾಮತಾ ..
೩.೪೯..

ಕಾಲಕಾಲಗಲಕಾಲಕಾಲಮುಖಕಾಲಕಾಲ-
 ಕಾಲಕಾಲಪನಕಾಲಕಾಲಘನಕಾಲಕಾಲ- .
 ಕಾಲಕಾಲಸಿತಕಾಲಕಾಲ ಲಲನಿಕಾಲಕಾಲ-
 ಕಾಲಕಾಲಗತು ಕಾಲಕಾಲಕಲಿಕಾಲಕಾಲ .. ೩.೫೦..
 ಸಂದಷ್ಟಯಮಕಸ್ಥಾನಮಂತಾದೀ ಪಾದಯೋದ್ವಯೋಃ .
 ಉಕ್ತಾಂತರ್ಗತಮಪ್ಯೇತತ್ ಸ್ವಾತಂತ್ಯೇಣಾತ್ರ ಕೀತ್ಯತೇ .. ೩.೫೧..
 ಉಪೋಢರಗಾಪ್ಯಬಲಾ ಮದೇನ ಸಾ
 ಮದೇನಸಾ ಮನ್ಯುರಸೇನ ಯೋಜಿತಾ .
 ನ ಯೋಜಿತಾತ್ಮಾನಮನಂಗತಾಪಿತಾ-
 ಜ್ಞತಾಪಿ ತಾಪಾಯ ಮಮಾಸ ನೇಯತೇ .. ೩.೫೨..
 ಅರ್ಧಾಭ್ಯಾಸಃ ಸಮುದ್ಗಃ ಸ್ಯಾದಸ್ಯ ಭೇದಾಸ್ತಯೋ ಮತಾಃ .
 ಪಾದಾಭ್ಯಾಸೋಽಪ್ಯನೇಕಾತ್ಮಾ ವ್ಯಜ್ಯತೇ ಸ ನಿದರ್ಶನೈಃ .. ೩.೫೩..
 ನಾ ಸ್ಥೇಯಃ ಸತ್ತ್ವಯಾ ವಜ್ರ್ಯಃ ಪರಮಾಯತಮಾನಯಾ .
 ನಾಸ್ಥೇಯಃ ಸ ತ್ವಯಾವಜ್ರ್ಯಃ ಪರಮಾಯತಮಾನಯಾ .. ೩.೫೪..
 ನರಾ ಜಿತಾ ಮಾನನಯಾ ಸಮೇತ್ಯ
 ನ ರಾಜಿತಾ ಮಾನನಯಾ ಸಮೇತ್ಯ .
 ವಿನಾಶಿತಾ ವೈಭವತಾಪನೇನ
 ವಿನಾಶಿತಾ ವೈ ಭವತಾಪನೇನ .. ೩.೫೫..
 ಕಲಾಪಿನಾಂ ಚಾರುತಯೋಪಯಂತಿ
 ವೃಂದಾನಿ ಲಾಪೋಢಘನಾಗಮಾನಾಂ .
 ವೃಂದನಿಲಾಪೋಢಘನಾಗಮಾನಾಂ
 ಕಲಾಪಿನಾಂ ಚಾರುತಯೋಽಪಯಂತಿ .. ೩.೫೬..
 ನ ಮಂದಯಾವರ್ಜಿತಮಾನಸಾಮತ್ಯಾ
 ನಮಂದಯಾವರ್ಜಿತಮಾನಸಾತ್ಮಯಾ .
 ಉರಸ್ಯುಪಾಸ್ತೀರ್ಣಪಯೋಧರದ್ವಯಂ
 ಮಯಾ ಸಮಾಲಿಂಗ್ಯತ ಜೀವಿತೇಶ್ವರಃ .. ೩.೫೭..
 ಸಭಾಸುರಾಣಾಮಬಲಾ ವಿಭೂಷಿತಾ
 ಗುಣೈಸ್ತವಾರೋಹಿ ಮೃಣಾಲನಿರ್ಮಲೈಃ .
 ಸ ಭಾಸುರಾಣಾಮಬಲಾ ವಿಭೂಷಿತಾ
 ವಿಹಾರಯನ್ನಿರ್ವಿಶ ಸಂಪದಃ ಪುರಾಂ .. ೩.೫೮..
 ಕಲಂ ಕಮುಕ್ತಂ ತನುಮಧ್ಯನಾಮಿಕಾ
 ಸ್ತನದ್ವಯೋ ಚ ತ್ವದ್ಭತೇ ನ ಹಂತ್ಯತಃ .

ನ ಯಾತಿ ಭೂತಂ ಗಣೇನ ಭವನ್ಮುಖೇ
 ಕಲಂಕಮುಕ್ತಂ ತನುಮಧ್ಯೈನಾಮಿಕಾ .. ೩.೫೯..
 ಯಶಶ್ಚ ತೇ ದಿಕ್ಷು ರಜಶ್ಚ ಸೈನಿಕಾ
 ವಿತನ್ವತೇಽಜೋಪಮ!ದಂಶಿತಾ ಯುಧಾ .
 ವಿತನ್ವತೇಽಜೋಪಮದಂ ಶಿತಾಯುಧಾ
 ದ್ವಿಷಾ ಚ ಕುರ್ವನ್ಮಿ ಕುಲಂ ತರಸ್ವಿನಃ .. ೩.೬೦..
 ಬಿಭರ್ತಿ ಭೂಮೇರ್ವಲಯಂ ಭುಜೇನ ತೇ
 ಭುಜಂಗಂಪ್ಪಾ ಸ್ಮರತೋ ಮದಂಚಿತಂ .
 ಶ್ರುಣೂಕ್ತಮೇಕಂ ಸ್ವಮವೇತ್ಯ ಭೂಧರಂ
 ಭುಜಂಗಮೋ ಮಾ ಸ್ಮರತೋ ಮದಂ ಚಿತಂ .. ೩.೬೧..
 ಸ್ಮರಾನಲೋ ಮಾನವಿವರ್ಧಿತೋ ಯಃ ಸ ನಿರ್ವೃತಿಂ ತೇ ಕಿಮಪಾಕರೋತಿ .
 ಸಮಂತತಸ್ತಾಮರಸೇಕ್ಷಣೋ ನ ಸಮಂ ತತಸ್ತಾಮರಸೇ ಕ್ಷಣೇನ .. ೩.೬೨..
 ಪ್ರಭಾವತೋ ನಾಮನ ವಾಸವಸ್ಯ ಪ್ರಭಾವತೋಽನಾಮ ನವಾಸವಸ್ಯ .
 ಪ್ರಭಾವತೋ ನಾಮ ನ ವಾ ಸವಸ್ಯ ವಿಚ್ಛಿತ್ತಿರಾಸೀತ್ ತ್ವಯಿ ಪಿಷ್ಟಪಸ್ಯ .. ೩.೬೩..
 ಪರಂ ಪರಾಯಾ ಬಲವಾ ರಣಾನಾಂ ಧೂಲೀಃ ಸ್ಥಲೀವ್ರೋಮ ವಿಧಾಯ ರುಂಧನ್
 .
 ಪರಂಪರಾಯಾ ಬಲವಾರಣಾನಾಂ ಪರಂ ಪರಾಯಾ ಬಲವಾರಣಾನಾಂ .. ೩.೬೪..
 ನ ಶ್ರದ್ಧಧೇ ವಾಚಮಜ್ಜ!ಮಿಥ್ಯಾಭವದ್ಧಿಧಾನಾಮಸಮಾಹಿತಾನಾಂ .
 ಭವದ್ಧಿಧಾನಾಮಸಮಾಹಿತಾನಾಂ ಭವದ್ಧಿಧಾನಾಮಸಮಾಹಿತಾನಾಂ .. ೩.೬೫..
 ಸನ್ನಾಹಿತೋಮಾನಮರಾಜಸೇನ ಸನ್ನಾಹಿತೋಮಾನಮರಾಜಸೇನ .
 ಸನ್ನಾಹಿತೋಮಾನಮರಾಜಸೇನ ಸನ್ನಾಹಿತೋ ಮಾನಮ ರೋಜಸೇ ನ .. ೩.೬೬..
 ಸಕ್ರದ್ ದ್ವಿಸ್ತಿಶ್ಚ ಯೋಽಭ್ಯಾಸಃ ಪಾದಸ್ಯೈವಂ ಪ್ರದರ್ಶಿತಃ .
 ಶ್ಲೋಕದ್ವಯಂ ತು ಯುಕ್ತಾರ್ಥಂ ಶ್ಲೋಕಾಭ್ಯಾಸಃ ಸ್ಮೃತೋ ಯುಧಾ .. ೩.೬೭..
 ವಿನಾಯಕೇನ ಭವತಾ ವೃತ್ತೋಪಚಿತಬಾಹುನಾ .
 ಸ್ವಮಿತ್ರೋದ್ಧಾರಿಣಾಭೀತಾ ಪೃಥ್ವೀಯಮತುಲಾಶ್ರಿತಾ .. ೩.೬೮..
 ವಿನಾಯಕೇಮ ಭವತಾ ವೃತ್ತೋಪಚಿತಬಾಹುನಾ .
 ಸ್ವಮಿತ್ರೋದ್ಧಾರಿಣಾಭೀತಾ ಪೃಥ್ವೀ ಯಮತುಲಾಶ್ರಿತಾ .. ೩.೬೯..
 ಏಕಾಕಾರಂ ಚತುಷ್ಪಾದಂ ತನ್ಮಹಾಯಮಕಾಷ್ಟಯಂ .
 ತತ್ರಾಪಿ ದೃಶ್ಯತೇಽಭ್ಯಾಸಃ ಸಾ ಪರಾ ಯಮಕಕ್ರಿಯಾ .. ೩.೭೦..
 ಸಮಾನಯಾಸಮಾನಯಾ ಸಮಾನಯಾ ಸ ಮಾನಯಾ .
 ಸಮಾನಯಾಸಮಾನ ಯಾ ಸಮಾನಯಾಸಮಾನಯಾ .. ೩.೭೧..

ಧರಾಧರಾಕಾರಧರಾ ಧರಾಭುಜಾಂ ಭುಜಾಮಹೀಂ ಪಾತುಮಹೀನವಿಕ್ರಮಾಃ .
 ಕ್ರಮಾತ್ ಸಹಂತೇ ಸಹಸಾ ಹತಾರಯೋ ರಸ್ಯೋದ್ಭಾ ಮಾನಧುರಾವಲಂಬಿನಃ ..
 ೩.೨೨..

ಆವೃತ್ತಿಃ ಪ್ರಾತಿಲೋಮ್ಯೇನ ಪಾದಾರ್ಥಶ್ಲೋಕಗೋಚರಾ .
 ಯಮಕಂ ಪ್ರತಿಲೋಮತ್ವಾತ್ ಪ್ರತಿಲೋಮಮಿತಿ ಸ್ಫುತಂ .. ೩.೨೩..

ಯಾಮತಾಶ ಕೃತಾಯಾಸಾ ಸಾ ಯತಾ ಕೃಶತಾ ಮಯಾ .
 ರಮಣಾರಕತಾತ ತೇಸ್ತು ಸ್ತುತೇತಾಕರಣಾಮರ .. ೩.೨೪..

ನಾದಿನೋಽಮದನಾಧೀಃ ಸ್ವಾ ನಮೇ ಕಾಚನ ಕಾಮಿತಾ .
 ತಾಮಿಕಾ ನ ಚ ಕಾಮನೇ ಸ್ವಾಧೀನಾ ದಮನೋದಿನಾ .. ೩.೨೫..

ಯಾನಮಾನಯಮಾರಾವಿಕಶೋನಾನಜನಾಸನಾ .
 ಯಾಮುದಾರಶತಾಧೀನಾಮಾಯಾಮಾಯಮನಾದಿ ಸಾ .. ೩.೨೬..

ಸಾ ದಿನಾಮಯಮಾಯಾಮಾ ನಾಧೀತಾ ಶರದಾಮಿಯಾ .
 ನಾಸನಾಜನನಾ ಸೋಕವಿರಾಮಾಯ ನ ಮಾನಯಾ .. ೩.೨೭..

ವರ್ಣಾನಾಮೇಕರೂಪತ್ವಂ ಯದ್ಯೇಕಾಂತರಮರ್ಥಯೋಃ .
 ಗೋಮೂಬಿಕೇತಿ ತತ್ ಪ್ರಾಹುದುರ್ಷ್ಯರಂ ತದ್ವಿದೋ ಯಥಾ .. ೩.೨೮..

ಮದನೋ ಮದಿರಾಕ್ಷೀಣಾಮಪಾಂಗಾಸ್ತ್ರೋ ಜಯೇದಯಂ .
 ಮದೇನೋ ಯದಿ ತತ್ ಕ್ಷೀಣಮನಂಗಾಯಾಂಜಲಿಂ ದದೇ .. ೩.೨೯..

ಆಹುರರ್ಥಭ್ರಮಂ ನಾಮ ಶ್ಲೋಕಾರ್ಥಭ್ರಮಣಂ ಯದಿ .
 ತದಿಷ್ಟಂ ಸರ್ವತೋಭದ್ರಂ ಭ್ರಮಣಂ ಯದಿ ಸರ್ವತಃ .. ೩.೩೦..

ಮನೋಭವ ತವಾನೀಕಂ ನೋದಯಾಯ ನ ಮಾನೀನೀ .
 ಭಯಾದಮೇಯಾಮಾ ಮಾ ವಾ ವಯಮೇನೋಮಯಾ ನತ .. ೩.೩೧..

ಸಾಮಾಯಾಮಾ ಮಾಯಾ ಮಾಸಾ ಮಾರಾನಾಯಾಯಾನಾ ರಾಮಾ .
 ಯಾನಾವಾರಾರಾವಾನಾಯಾ ಮಾಯಾರಾಮಾ ಮಾರಾಯಾಮಾ .. ೩.೩೨..

ಯಃ ಸ್ವರಸ್ಥಾನವರ್ಣಾನಾಂ ನಿಯಮೋ ದುಷ್ಕರೋಷ್ಠಸೌ .
 ಇಷ್ಟಶ್ಚತುಃ ಪ್ರಭೃತ್ಯೇಷು ದಶ್ರ್ಯತೇ ಸುಕರಃ ಪರಃ .. ೩.೩೩..

ಆಮ್ನಾಯಾನಾಮಾಹಾಂತ್ಯಾ ವಾಗ್ ಗೀತೀರೀರೀಃ ಪ್ರೀತಾಭೀತೀಃ .
 ಭೋಗೋ ರೋಗೋ ಮೋದೋ ಮೋಹೋ ಧೇ ಯೇ ಚೇಚ್ಛೇ ದೇಶೇ ಕ್ಷೇಮೇ ..
 ೩.೩೪..

ಕ್ಷಿತಿವಿಜಿತ್ಸಿತಿವಿಹಿತಿವರ್ತರತಯಃ ಪರಗತಯಃ .
 ಉರು ರುರುಧುರ್ಗುರು ದುಧುವುರ್ಯುಧಿ ಕುರವಃ ಸ್ವಮರಿಕುಲಂ .. ೩.೩೫..

ಶ್ರೀದೀಪ್ತೀ ಹ್ರೀಕೀರ್ತೀ ಗೀಃಪ್ರೀತೀ .
 ಏಧೇತೇ ದ್ವೇ ದ್ವೇ ತೇ ಯೇ ನೇಮೇ ದೇವೇಶೇ .. ೩.೩೬..

ಸಾಮಾಯಾಮಾ ಮಾಯಾ ಮಾಸಾ ಮಾರಾನಾಯಾಯಾನಾ ರಾಮಾ .
ಯಾನಾವಾರಾವಾನಾಯಾ ಮಾಯಾರಾಮಾರಾಯಾಮಾ .. ೩.೮೭..
ನಯನಾನಂದಜನನೇ ನಕ್ಷತ್ರಗಣಶಾಲಿನಿ .
ಅಘನೇ ಗಗನೇ ದೃಷ್ಟಿರಂಗನೇ!ದೀಯತಾಂ ಸಕೃತ್ .. ೩.೮೮..
ಅಲಿನೀಲಾಲಕಲತಂ ಕಂ ನ ಹಂತಿ ಘನಸ್ತನಿ .
ಆನನಂ ನಲಿಲಚ್ಚಾಯನಯನಂ ಶಶಿಕಾಂತಿ ತೇ .. ೩.೮೯..
ಅನಂಗಲಂಘನಾಲಗ್ನನಾನಾತಂಕಾ ಸದಂಗನಾ .
ಸದಾನಘ ಸದಾನಂದ ನತಾಂಗಾಸಂಗಸಂಗತ .. ೩.೯೦..
ಅಗಾಗಾಂಗಾಂಗಕಾಕಾಕಗಾಹಕಾಘಕಕಾಕಹಾ .
ಅಹಾಹಾಂಗಖಗಾಂಕಾಗಖಗಕಾಕಕಃ .. ೩.೯೧..
ರೇ ರೇ ರೋರುರುರೋರುಗಾಗೋಗೋಗಾಂಗಗೋಗಗಗುಃ .
ಕಿಂ ಕೇಕಾಕಾಕುಕಃ ಕಾಕೋ ಮಾಮಾ ಗಾಮಾ ಮಮಾಮಮ .. ೩.೯೨..
ದೇವಾನಾಂ ನಂದನೋ ದೇವೋ ನೋದನೋ ವೇದನಿಂದಿನಃ .
ದಿವಂ ದುದಾವ ನಾದೇನ ದಾನೇ ದಾನವನಂದಿನಃ .. ೩.೯೩..
ಸುರಿಃ ಸುರಾಸುರಾಸಾರಿಸಾರಃ ಸಾರಸಿಸಾರಸಾಃ .
ಸಸಾರ ಸರಸೀಃ ಸೀರೀ ಸಸೂರೂಃ ಸ ಸುರಾರಸೀ .. ೩.೯೪..
ನೂನಂ ನುನ್ನನಿ ನಾನೇನ ನಾನನೇನಾನನಾನಿ ನಃ .
ನಾನೇನಾ ನನು ನಾನೂನೇನೈನೇನಾನಾನಿನೋ ನಿನೀಃ .. ೩.೯೫..
ಪ್ರಹೇಲಿಕೀಪ್ರಕಾರಾಣಾಂ ಪುನರುದ್ಧಿಶ್ಯತೇ ಗತಿಃ .. ೩.೯೬..
ಕ್ರೀಆಗೋಷ್ಠೀವಿನೋದೇಷು ತಜ್ಜಿ ರಾಕೀರ್ಣಮಂತ್ರಣೇ .
ಪರವ್ಯಾಮೋಹನೇ ಚಾಪಿ ಸೋಪಯೋಗಾಃ ಪ್ರಹೇಲಿಕಾಃ .. ೩.೯೭..
ಆಹುಃ ಸಮಾಗತಾಂ ನಾಮ ಗೂಢಾರ್ಥಾಂ ಪದಸಂಧಿನಾ .
ವಂಚಿತಾನ್ಯತ್ರ ರೂಢೇನ ಯತ್ರ ಶಬ್ದೇನ ವಂಚನಾ .. ೩.೯೮..
ವ್ಯುತ್ಪಾಂತಾತಿವ್ಯವಹಿತಪ್ರಯೋಗಾನ್ಮೋಹಕಾರಿಣೀ .
ಸಾ ಸ್ಯಾತ್ ಪ್ರಮುಷಿತಾ ಯಸ್ಯಾಂ ದುರ್ಬೋಧರ್ಥಾ ಪದಾವಲೀ .. ೩.೯೯..
ಸಮಾನರೂಪ ಗೌಣಾರ್ಥಾರೋಪಿತೈಗ್ರಥಿತಾ ಪದೈಃ .
ಪರುಷಾ ಲಕ್ಷಣಾಸ್ತಿತ್ವಮಾತ್ರವ್ಯುತ್ಪಾದಿತಶ್ರುತಿಃ .. ೩.೧೦೦..
ಸಂಖ್ಯಾತಾ ನಾಮ ಸಂಖ್ಯಾನಂ ಯತ್ರ ವ್ಯಾಮೋಹಕಾರಣಂ .
ಅನ್ಯಥಾ ಭಸತೇ ಯತ್ರ ವಾಕ್ಯಾರ್ಥಃ ಸಾ ಪ್ರಕಲ್ಪಿತಾ .. ೩.೧೦೧..
ಸಾ ನಾಮಾಂತರಿತಾ ಯಸ್ಯಾ ನಾಮ್ನಿ ನಾನಾರ್ಥಕಲ್ಪನಾ .
ನಿಭೃತಾ ನಿಭೃತಾನ್ಯಾರ್ಥಾ ತುಲ್ಯಧರ್ಮಸ್ವೃಶಾ ಗಿರಾ .. ೩.೧೦೨..
ಸಮಾನಶಬ್ದೇಪನ್ಯಸ್ತಸಬ್ಧಪರ್ಯಾಯಸಾಧಿತಾ .

ಸಮೂಢಾಂ ನಾಮ ಯಾ ಸಾಕ್ಷಾನ್ನಿದಿಷ್ಟಾರ್ಥಪಿ ಮೂಢಯೇ .. ೩.೧೦೩..
ಯೋಗಮಾಲಾತ್ಮಕಂ ನಾಮ ಯಸ್ಯಾಃ ಸಾ ಪಾರಿಹಾರಿಕೇ .
ಏಕಚ್ಛನ್ನಾಶ್ರಿತಂ ವ್ಯಜ್ಯ ಯಸ್ಯಾಮಾಶ್ರಯಗೋಪನಂ .. ೩.೧೦೪..
ಸಾ ಭವೇದುಭಯಚ್ಛನ್ನಾ ಯಸ್ಯಾಮುಭಯಗೋಪನಂ .
ಸಂಕೀರ್ಣಾ ನಾಮ ಸಾ ಯಸ್ಯಾಂ ನಾನಾಲಕ್ಷಣಸಂಕರಃ .. ೩.೧೦೫..
ಏತಾಃ ಷೋಶ ನಿರ್ದಿಷ್ಟಾಃ ಪೂರ್ವಾಚಾರ್ಯೈಃ ಪ್ರಹೇಲಿಕಾಃ .
ದುಷ್ಟಪ್ರಹೇಲಿಕಾಶ್ಚಾನ್ಯಾಸ್ತೈರಧೀತಾಶ್ಚತುರ್ಧಶ .. ೩.೧೦೬..
ದೋಷಾನಪರಿಸಂಖ್ಯೇಯಾನ್ ಮನ್ಯಮಾನಾ ವಯಂ ಪುನಃ .
ಸಾದ್ವೀರೇವಾಭಿಧಾನ್ಯಾಮಸ್ತಾ ದುಷ್ಟಾ ಯಾಸ್ತಲ್ಪಕ್ಷಣಾಃ .. ೩.೧೦೭..
ನ ಮಯಾಗೋರಸಾಭಿಜ್ಞಂ ಚೇತಃ ಕಸ್ಮಾತ್ ಪ್ರಕುಪ್ಯಸಿ .
ಅಸ್ಥಾನರುದಿತೈರೇತೈರಲಮಾಲೋಹಿತೇಕ್ಷಣೇ .. ೩.೧೦೮..
ಕುಬ್ಜಾಮಾನೇವಮಾನಸ್ಯ ಯಥಾ ತೇ ವರ್ಧತೇ ರತಿಃ .
ನೈವಂ ನಿರ್ವಿಶತೋ ನಾರೀರಮರಸ್ತೀವಿಂಬಿನೀಃ .. ೩.೧೦೯..
ದಂಡೇ ಚುಂಬತಿ ಪದ್ಮಿನ್ಯಾ ಹಂಸಃ ಕರ್ಕಶಕಂಟಕೇ .
ಮುಖಂ ವಲ್ಲುರವಂ ಕುರ್ವಂಸ್ತುಂಡೇನಾಂಗಾನಿ ಘದ್ವಯನ್ .. ೩.೧೧೦..
ಖಾತಯಃ ಕನಿ ಕಾಲೇ ತೇ ಸ್ಫಾತಯಃ ಸ್ಫೀತವಲ್ಲವಃ .
ಚಂದ್ರೇ ಸಾಕ್ಷಾಧ್ಯವಂತ್ಯತ್ರ ವಾಯವೋ ಮಮ ಚಾರಿಣಃ .. ೩.೧೧೧..
ಅತ್ರೋದ್ಯಾನೇ ಮಯಾ ದೃಷ್ಟಾ ವಲ್ಲರೀ ಪಂಚಪಲ್ಲವಾ .
ಪಲ್ಲವೇ ಪಲ್ಲವೇ ಚಾದ್ರಾ ಯಸ್ಯಾಃ ಕುಸುಮಮಂಜರೀ .. ೩.೧೧೨..
ಸುರಾಃ ಸುರಾಲಯೇ ಸ್ವೈ ರಂ ಭ್ರಮಂತಿ ದಶನಾರ್ಚಿಷಾ .
ಮಜ್ಜಂತ ಇವ ಮತ್ತಾಸ್ತೇ ಸೌರ ಸರಸಿ ಸಂಪ್ರತಿ .. ೩.೧೧೩..
ನಾಸಿಕ್ಯಮಧ್ಯಾ ಪರಿತಶ್ಚಾತುರ್ವಣ್ಯವಿಭೂಷಿತಾ .
ಅಸ್ತಿ ಕಾಚಿತ್ ಪುರೀ ಯಸ್ಯಾಮಷ್ಟವರ್ಮಾಢಧ್ಧರಥ ವಯಾ ನೃಪಾಃ .. ೩.೧೧೪..
ಗಿರಾ ಸ್ವಲಂತ್ಯ ನಮ್ರೇಣ ಶಿರಸಾ ದೀನಯಾ ದೃಶಾ .
ತಿಷ್ಠಂತಮಪಿ ಸೋತ್ಕಂಪಂ ವೃದ್ಧೇ!ಮಾಂ ನಾನುಕಂಪಸೇ .. ೩.೧೧೫..
ಆದೌ ರಾಜೇತ್ಯಧೀರಾಕ್ಷಿ! ಪಾರ್ಥಿವಃ ಕೋಽಪಿ ಗೀಯತೇ .
ಸನಾತನಸ್ವ ನೈವಾಸೌ ರಾಜಾ ನೈವ ಸನಾತನಃ .. ೩.೧೧೬..
ಹೃತದ್ರವ್ಯಂ ಜನಂ ತ್ಯಕ್ತ್ವಾ ಧನವಂತಂ ವ್ರಜಂತಿ ಕಾಃ .
ನಾನಾಭಂಗಿಶತಾಕೃಷ್ಣಲೋಕಾ ವೇಶ್ಯಾ ನ ದುರ್ಧರಾಃ .. ೩.೧೧೭..
ಜಿತಪ್ರಕೃಷ್ಣಕೇಸಾಖ್ಯೋ ಯಸ್ತವಾಭೂಮಿಸಾಹ್ವಯಃ .
ಅಸೌ ಮಾಮುತ್ಯಮಧಿಕಂ ಕರೋತಿ ಕಲಭಾಷಿಣಿ .. ೩.೧೧೮..
ಶಯನೀಯೇ ಪರಾವೃತ್ಯ ಶಯಿತೌ ಕಾಮಿನೌ ರುಷಾ .

ತಥೈವ ಶಯಿತೌ ರಾಗಾತ್ ಸ್ವೈರಂ ಮುಖಮಚುಂಬತಾಂ .. ೩.೧೧೯..
 ವಿಜಿತಾನ್ನಭವದ್ವೇಷಿಗುರುಪಾದಹತೋ ಜನ .
 ಹಿಮಾಪಹಾಮಿತ್ರಧರೈವ್ಯಾಪ್ತಂ ವ್ರೋಮಾಭಿನಂದತಿ .. ೩.೧೨೦..
 ನ ಸ್ವಶತ್ಯಾಯುಧಂ ಜಾತು ನ ಸ್ತ್ರೀಣಾಂ ಸ್ತನಮಣ್ಣಂ .
 ಅಮನುಷ್ಯಸ್ಯ ಕಸ್ಯಾಪಿ ಹಸ್ತೋಽಯಂ ನ ಕಿಲಾಫಲಃ .. ೩.೧೨೧..
 ಕೇನ ಕಃ ಸಹ ಸಂಭೂಯ ಸರ್ವಕಾರ್ಯೇಷು ಸನ್ನಿಧಿಂ .
 ಲಬ್ಧ್ವಾ ಭೋಜನಕಾಲೇ ತು ಯದಿ ದೃಷ್ಟೇ ನಿರಸ್ಯತೇ .. ೩.೧೨೨..
 ಸಯಾ ಸಗಜಾ ಸೇನಾ ಸಭಟೇಯಂ ನ ಚೇಜ್ಜಿತಾ .
 ಅಮಾತೃಕೋಽಯಂ ಮೂಢಃ ಸ್ಯಾದಕ್ಷರಜ್ಞಸ್ತು ನಃ ಸುತಃ .. ೩.೧೨೩..
 ನಾ ನಾಮಾಂತರಿತಾಮಿಶ್ರವಂಚಿತಾರೂಪಯೋಗಿನೀ .
 ಏವಮೇವೇತರಾಸಾಮಪ್ಯುನ್ನೇಯಃ ಸಂಕರಕ್ರಮಃ .. ೩.೧೨೪..
 ಅಪಾರ್ಥ ವ್ಯರ್ಥಮ್ಕೇಕಾರ್ಥಂ ಸಸಂಶಯಮಪಕ್ರಮಂ .
 ಶಬ್ದಹೀನಂ ಯತಿಭ್ರಷ್ಟಂ ಭಿನ್ನವೃತ್ತಂ ವಿಸಂಧಿಕಂ .. ೩.೧೨೫..
 ದೇಶಕಾಲಕಲಾಲೋಕನ್ಯಾಯಾಗಮವಿರೋಧಿ ಚ .
 ಇತಿ ದೋಷಾ ದಶೈವೈತೇ ವಜ್ರಾಃ ಕಾವ್ಯೇಷು ಸೂರಿಭಿಃ .. ೩.೧೨೬..
 ಪ್ರತಿಜ್ಞಾಹೇತುದೃಷ್ಟಾಂತಹಾನಿದೋಷೋ ನ ವೇತ್ಯಸೌ .
 ವಿಚಾರಃ ಕರ್ಕಶಪ್ರಾಯಸ್ತೇನಾಲೀಡನೇ ಕಿಂ ಫಲಂ .. ೩.೧೨೭..
 ಸಮುದಾಯಾರ್ಥಶೂನ್ಯಂ ಯತ್ ತದಪಾರ್ಥಮಿತಿಷ್ಯತೇ .
 ತನ್ಮತ್ತೋನ್ನತ್ತಬಾಲಾನಾಮುಕ್ತೇರನ್ಯತ್ರ ದಷ್ಯತಿ .. ೩.೧೨೮..
 ಸಮುದ್ರಃ ಪೀಯತೇ ದೇವೈರಹಮಸ್ಮಿ ಜರಾತುರಃ .
 ಅಮೀ ಗರ್ಜಂತಿ ಜೀಮೂತಾ ಹರೇರೈರಾವಣಃ ಪ್ರಿಯಃ .. ೩.೧೨೯..
 ಇದಮಸ್ವಸ್ಥಚಿತ್ತಾನಾಮಾಬಿಧಾನಮನಿಂದಿತಂ .
 ಇತರತ್ರ ಕವಿಃ ಕೋ ವಾ ಪ್ರಯುಂಜೀತೈವಮಾದಿಕಂ .. ೩.೧೩೦..
 ಏಕವಾಕ್ಯೇ ಪ್ರಬಂಧೇ ವಾ ಪೂರ್ವಾಪರಪರಾಹತಂ .
 ವಿರುದ್ಧಾರ್ಥತಯಾ ವ್ಯರ್ಥಮಿತಿ ದೋಷೇಷು ಪಠ್ಯತೇ .. ೩.೧೩೧..
 ಜಹಿ ಶತ್ರುಕುಲಂ ಕೃಸ್ತಂ ಜಯ ವಿಶ್ವಂಭರಾಮಿಮಾಂ .
 ನ ಹಿ ತೇ ಕೋಽಪಿ ವಿದ್ವೇಷ್ಟಾ ಸರ್ವಭೂತಾನುಕಂಪಿನಃ .. ೩.೧೩೨..
 ಅಸ್ತಿ ಕಾಚಿದವಸ್ಥಾ ಸಾ ಸಾಭಿಷಂಗಸ್ಯ ಚೇತಸಃ .
 ಯಸ್ಯಾಂ ಭವೇದಭಿಮತಾ ವಿರುದ್ಧಾರ್ಥಪಿ ಭಾರತೀ .. ೩.೧೩೩..
 ಪರದಾರಾಭಿಲಾಷೋ ಮೇ ಕಥಮಾಯಂಸ್ಯ ಯುಜ್ಯತೇ .
 ಪಿಬಾಮಿ ತರಲಂ ಕದಾ ನು ದಶನಚ್ಚದಂ .. ೩.೧೩೪..

ಅವಿಶೇಷೇಣ ಪೂರ್ವೋಕ್ತಂ ಯದಿ ಭೂಯೋಽಪಿ ಕೇತ್ಯೇ .
 ಅರ್ಥತಃ ಶಬ್ದತೋ ವಾಪಿ ತದೇಕಾರ್ಥಂ ಮತಂ ಯಥಾ .. ೩.೧೩೫..
 ಉತ್ಕಾಮುನ್ಮನಯಂತ್ಯತೇ ಬಾಲಾಂ ತದಲಕತ್ವಿಷಃ .
 ಅಂಭೋಧರಾಸ್ತಡಿತ್ವಂತೋ ಗಂಭೀರಾಃ ಸ್ತನಯಿತ್ವವಃ .. ೩.೧೩೬..
 ಅನುಕಂಪಾದ್ಯತ್ಯಯೋ ಯದಿ ಕಶ್ಚಿದ್ ವಿವಕ್ಷ್ಯತೇ .
 ನ ದೋಷಃ ಪುನರುಕ್ತೋಽಪಿ ಪ್ರತ್ಯುತೇಯಮಲಂಕೃತಿಃ .. ೩.೧೩೭..
 ಹನ್ಯತೇ ಸಾ ವರಾರೋಹಾ ಸ್ಮರೇಣಾಕಾಣ್ವೈರಿಣಾ .
 ಹನ್ಯತೇ ಚಾರುಸರ್ವಾಂಗೀ ಹನ್ಯತೇ ಮಂಜುಭಾಷೀಣೀ .. ೩.೧೩೮..
 ನಿರ್ಣಯಾರ್ಥಂ ಪ್ರಯುಕ್ತಾನಿ ಸಂಸಯಂ ಜನಯಂತಿ ಚೇತ್ .
 ವಚಾಂಸಿ ದೋಷ ಏವಾಸೌ ಸಸಂಶಯ ಇತಿ ಸ್ಮೃತಃ .. ೩.೧೩೯..
 ಮನೋರಥಪ್ರಿಯಾಲೋಕರಸಲೋಲೇಕ್ಷಣೇ ಸಖಿ .
 ಆರಾಧ್ಯ್ವತ್ತಿರಸೌ ಮಾತಾ ನ ಕ್ಷಮಾ ದ್ರಷ್ಟುಮೀದೃಶಂ .. ೩.೧೪೦..
 ಈದೃಶಂ ಸಂಶಯಾಯೈವ ಯದಿ ಜಾತು ಪ್ರಯಜ್ಯತೇ .
 ಸ್ಯಾದಲಂಕಾರ ಏವಾಸೌ ನ ದೋಷಸ್ತತ್ರ ತದ್ಯಥಾ .. ೩.೧೪೧..
 ಪಶ್ಯಾಮ್ಯನಂಗಜಾತಂಕಲಂಘಿತಾಂ ತಾಮನಿಂದಿತಾಂ .
 ಕಾಲೇನೈವ ಕಲೋರೇಣ ಗ್ರಸ್ತಾಂ ಕಿಂ ನಸ್ತ್ವ ದಾಶಯಾ .. ೩.೧೪೨..
 ಕಾಮಾರ್ತಾ ಘರ್ಮತಪ್ತಾ ವೇತ್ಯನಿಶ್ಚಯಕರಂ ವಚಃ .
 ಯುವಾನಮಾಕುಲೀಕರ್ತುಮಿತಿ ದೂತ್ಯಾಹ ನರ್ಮಣಾ .. ೩.೧೪೩..
 ಉದ್ದೇಶಾನುಗುಣೋಽರ್ಥಾನಾಮನುದೇಶೋ ನ ಚೇತ್ ಕೃತಃ .
 ಅಪಕ್ರಮಾಭಿಧಾನಂ ತಂ ದೋಷಮಾಚಕ್ಷತೇ ಬುಧಾಃ .. ೩.೧೪೪..
 ಸ್ಥಿತಿನಿರ್ಮಾಣಸಂಹಾರಹೇತವೋ ಜಗತಾಮಜಾಃ .
 ಶಂಭುನಾರಾಯಣಾಂಭೋಜಯೋನಯಃ ಪಾಲಯಂತು ವಃ .. ೩.೧೪೫..
 ಯತ್ನಃ ಸಂಬಂಧವಿಜ್ಞಾನಹೇತುಃ ಕೋಽಪಿ ಕೃತೋ ಯದಿ .
 ಕ್ರಮಲಂಘನಮಪ್ಯಾಹುರ್ನ ದೋಷಂ ಸೂರಯೋ ಯಥಾ .. ೩.೧೪೬..
 ಬಂಧುತ್ಯಾಗಸ್ತನುತ್ಯಾಗೋ ದೇಶತ್ಯಾಗ ಇತಿ ತ್ರಿಷು .
 ಆದ್ಯಂತಾವಾಯತಕ್ಲೇಶೌ ಮಧ್ಯಮಃ ಕ್ಷಣಿಕಜ್ವರಃ .. ೩.೧೪೭..
 ಶಬ್ದಹೀನಮನಾಲಕ್ಷ್ಯಲಕ್ಷ್ಯಲಕ್ಷಣಪದ್ಧತಿ .
 ಪದಪ್ರಯೋಗೋಽಶಿಷ್ಟೇಷ್ಟಃ ಶಷ್ಟೇಷ್ಟಸ್ತು ನ ದುಷ್ಯತಿ .. ೩.೧೪೮..
 ಅವತೇ ಭವತೇ ಬಾಹುರ್ಮಹೀಮರ್ಣವಶಕ್ವರೀಂ .
 ಮಹಾರಾಜನ್ನಜಿಜ್ಞಾಸೌ ನಾಸ್ತೀತ್ಯಾಸಾಂ ಗಿರಾಂ ರಸಃ .. ೩.೧೪೯..
 ದಕ್ಷಿಣಾದ್ರೇರುಪಸರನ್ ಮಾರುತಶ್ಚೂತಪಾದಪಾನ್ .

ಕುರುತೇ ಲಲಿತಾಧೂತಪ್ರವಾಲಾಂಕುರಸೋಭಿನಃ .. ೩.೧೫೦..
 ಇತ್ಯಾದಿಶಾಸ್ತ್ರಮಾಹಾತ್ಮ್ಯದ್ರಸನಾಲಸಚೇತನಾಂ .
 ಅಪಭಾಷಣವದ್ ಭಾತಿ ನ ಚ ಸೌಭಾಗ್ಯಮುಜ್ಞತಿ .. ೩.೧೫೧..
 ಶ್ಲೋಕೇಷು ನಿಯತಸ್ಥಾನಂ ಪದಚ್ಛೇದಂ ಯತಿಂ ವಿದುಃ .
 ತದಪೇತಂ ಯತಿಭ್ರಷ್ಟಂ ಶ್ರವಣೋದ್ವೇಜನಂ ಯತಾ .. ೩.೧೫೨..
 ಸ್ತ್ರೀಣಾಂ ಸಂಗೀತವಿಧಿಮಯಮಾದಿತ್ಯವಂಶಯೋ ನರೇಂದ್ರಃ
 ಪಸ್ಯತ್ಯಕ್ಲಿಷ್ಟರಸಮಿಹ ಶಿಷ್ಟೈರಮೇತ್ಯಾದಿ ದುಷ್ಟಂ .
 ಕಾರ್ಯಕಾರ್ಯಾಣ್ಯಯಮವಿಕಲಾನ್ಯಾಗಮೇನೈವ ಪಶ್ಯನ್
 ವಶ್ಯಾಮುವೀವಹತಿ ನೃಪ ಇತ್ಯಸ್ತಿ ಚೈವಂ ಪ್ರಯೋಗಃ .. ೩.೧೫೩..
 ಲುಪ್ತೇ ಪದಾಂತೇ ಶಿಷ್ಟಸ್ಯ ಪದತ್ವಂ ನಿಶ್ಚಿತಂ ಯತಾ .
 ತತಾ ಸಂಧಿವಿಕಾರಾಂತಂ ಪದಮೇವೇತಿ ವನ್ಯತೇ .. ೩.೧೫೪..
 ತಥಾಪಿ ಕಟು ಕರ್ಣಾನಾಂ ಕವಯೋ ನ ಪ್ರಯುಜ್ಯತೇ .
 ಧ್ವಜಿನೀ ತಸ್ಯ ರಾಜ್ಞಃ ಕೇ ತೂದಸ್ತಜಲದೇತ್ಯದಃ .. ೩.೧೫೫..
 ವರ್ಣಾನಾಂ ನ್ಯೂನತಾಧಿಕ್ಯೇ ಗುರುಲಘ್ವಯಥಾಸ್ಥಿತಿಃ .
 ಯತ್ರ ತಂಕಿನ್ನವೃತ್ತಂ ಸ್ಯಾದೇಷ ದೋಷಃ ಸುನಿಂದಿತಃ .. ೩.೧೫೬..
 ಇಂದುಪಾದಾಃ ಶಿಶಿರಾ ಸ್ಪೃಶಂತೀತ್ಯೂನವರ್ಣತಾ .
 ಸಹಕಾರಸ್ಯ ಕಿಸಲಯಾನ್ಯಾದ್ರಾಣೀತ್ಯಧಿಕಾಕ್ಷರಂ .. ೩.೧೫೭..
 ಕಾಮೇನ ಬಾಣಾ ನಿಶಿತಾ ವಿಮುಕ್ತಾ ಮೃಗೇಕ್ಷಣಾಷ್ಟಿತ್ಯಯಥಾಗುರುತ್ವಂ .
 ಮದನಬಾಣಾ ನಿಶಿತಾಃ ಪತಂತಿ ವಾಮೇಕ್ಷಣಾಷ್ಟಿತ್ಯಯಥಾಲಘುತ್ವಮೇ ..
 ೩.೧೫೮..
 ನ ಸಂಹಿತಾಂ ವಿವಕ್ಷಾಮೀತ್ಯಸಂಧಾನಂ ಪದೇಷು ಯತ್ .
 ತದ್ವಿಸಂಧೀತಿ ನಿರ್ದಿಷ್ಟಂ ನ ಪ್ರಗೃಹ್ಯಾದಿಹೇತುಕಂ .. ೩.೧೫೯..
 ಮಂದಾನೇನ ಚರತಾ ಅಂಗನಾಗಂಡಮಂಡಲೇ .
 ಲುಪ್ತಮುಧ್ಭೇದಿ ಘರ್ಮಾಂಬೋ ನಭಸ್ಯಸ್ಮನ್ಮನಸ್ಯಪಿ .. ೩.೧೬೦..
 ಆಸು ರಾತ್ರಿಷ್ಟಿತಿ ಪ್ರಾಜ್ಞೈರಜ್ಞಾತನ್ಯಂಗಮೀದೃಶಂ .. ೩.೧೬೧..
 ದೇಶೋದ್ರಿವನರಾಷ್ಟ್ರಾದಿಃ ಕಾಲೋ ರಾತಿಂರದಿವರ್ತವಃ .
 ನೃತ್ಯಗೀತಪ್ರಭೃತಯಃ ಕಲಾಃ ಕಾಮಾರ್ಥಸಂಶ್ರಯಾಃ .. ೩.೧೬೨..
 ಚರಾಚರಾಣಾಂ ಭೂತಾನಾಂ ಪ್ರವೃತ್ತಿಲೋಕಸಂಜ್ಞಿತಾ .
 ಹೇತುವಿದ್ಯಾತ್ಮಕೋ ನ್ಯಾಯಃ ಸಸ್ಮೃತಿಃ ಶ್ರುತಿರಾಗಮಃ .. ೩.೧೬೩..
 ತೇಷು ತೇಷ್ವಯಥಾರೂಢಂ ಯದಿ ಕಿಂಚಿತ್ ಪ್ರವರ್ತತೇ .
 ಕವೇಃ ಪ್ರಮಾದಾದ್ ದೇಶಾದಿವಿರೋಧೋತ್ಯೇತದುಚ್ಯತೇ .. ೩.೧೬೪..

ಕರ್ಪೂರಪಾದಪಾಮರ್ಶಸುರಭಿರ್ಮಲಯಾನಿಲಃ .
 ಕಲಿಂಗವನಸಂಭೂತಾ ಮೃಗಪ್ರಾಯಾ ಮತಂಗಜಾಃ .. ೩.೧೬೫..
 ಚೋಲಾಃ ಕಾಲಾಗರುಶ್ಯಾಮಾಃ ಕಾವೇರೀತೀರಭೂಮಯಃ .
 ಇತಿ ದೇಶವಿರೋಧಿನ್ಯಾ ವಾಚಃ ಪ್ರಸ್ಥಾನಮೀದೃಶಂ .. ೩.೧೬೬..
 ಮಧುರತ್ಪಲ್ಲನಿಚುಲೋ ನಿದಾಘೋ ಮೇಘದುರ್ದಿನಃ .. ೩.೧೬೭..
 ಶ್ರವ್ಯಹಂಸಗಿರೋ ವರ್ಷಾಃ ಶರದಾಮತ್ತಬಹಿರ್ಣೀ .
 ಹೇಮಂತೋ ನಿರ್ಮಲಾದಿತ್ಯಃ ಶಿಶಿರಃ ಶ್ಲಾಘ್ಯಚಂದನಃ .. ೩.೧೬೮..
 ಇತಿ ಕಾಲವಿರೋಧಸ್ಯ ದರ್ಶಿತಾ ಗತಿರೀದೃಶೀ .
 ಮಾರ್ಗಃ ಕಲಾವಿರೋಧಸ್ಯ ಮನಾಗುದ್ಧಿಶ್ಯತೇ ಯತಾ .. ೩.೧೬೯..
 ವೀರಶ್ರೃಂಗಾರಯೋರ್ಭಾವೌ ಸ್ಥಾಯಿನೌ ಕ್ರೋಧವಿಸ್ಮಯೌ .
 ಪೂರ್ಣಸಪ್ತಸ್ವರಃ ಸೋಽಯಂ ಭಿನ್ನಮಾರ್ಗಃ ಪ್ರವರ್ತತೇ .. ೩.೧೭೦..
 ಇತ್ಯಂ ಕಲಾಚತುಃಷಷ್ಟಿ ವಿರೋಧಃ ಸಾಧು ನೀಯತಾಂ .
 ತಸ್ಯಾಃ ಕಲಾಪರಿಚ್ಛೇದೇ ರೂಪಸಾವಿರ್ಭವಿಷ್ಯತಿ .. ೩.೧೭೧..
 ಆಧೂತಕೇಶರೋ ಹಸ್ತೀ ತೀಕ್ಷ್ಣಶ್ರೃಂಗಸ್ತುರಂಗಮಃ .
 ಗುರುಸಾರೋಽಯಮೇರಣೋ ನಿಸಾರಃ ಖದಿರದ್ರುಮಃ .. ೩.೧೭೨..
 ವಿರೋಧೋ ಹೇತುವಿದ್ಯಾಸು ನ್ಯಾಯಾಖ್ಯಾಸು ನಿದಶ್ಯತೇ .. ೩.೧೭೩..
 ಸತ್ಯಮೇವಾಹ ಸುಗತಃ ಸಂಸ್ಕಾರಾನವಿನಶ್ವರಾನ್ .
 ತಥಾ ಹಿ ಸಾ ಚಕೋರಾಕ್ಷೀ ಸ್ಥಿತೈವಾದ್ಯಾಪಿ ಮೇ ಹೃದಿ .. ೩.೧೭೪..
 ಕಾಪಿಲೈರದುರ್ದ್ಭುತಿಃ ಸ್ಥಾನ ಏವೋಪವಣ್ಯತೇ .
 ಅಸತಾಮೇವ ದೃಶ್ಯಂತೇ ಯಸ್ಮಾದಸ್ಮಾಭಿರುದ್ಭಾವಃ .. ೩.೧೭೫..
 ಗತಿನ್ಯಾಯವಿರೋಧಸ್ಯ ಸೈಷಾ ಸರ್ವತ್ರ ದೃಶ್ಯತಾಂ .
 ಅಥಾಗಮವಿರೋಧಸ್ಯ ಪ್ರಸ್ಥಾನಂ ದರ್ಶಯಿಷ್ಯತೇ .. ೩.೧೭೬..
 ಅನಾಹಿತಾಗ್ನಯೋಽಪ್ಯೇತೇ ಜಾತಪುತ್ರಾ ವಿತನ್ವತೇ .
 ವಿಪ್ರಾ ವೈಶ್ವಾನರೀಮಿಷ್ಟಿಮಕ್ಲಿಷ್ಟಾಚಾರಭೂಷಣಾಃ .. ೩.೧೭೭..
 ಅಸಾವನುಪನೀತೋಽಪಿ ವೇದಾನಧಿಜಗೇ ಗುರೋಃ .
 ಸೇವಭಾವಶುದ್ಧಃ ಸ್ಫಟಿಕೋ ನ ಸಂಸ್ಕಾರಮಪೇಕ್ಷತೇ .. ೩.೧೭೮..
 ವಿರೋಧಃ ಸಕಲೋಽಪ್ಯೇಷ ಕದಾಚಿತ್ ಕವಿಕೌಶಲಾತ್ .
 ಉತ್ಕಮ್ಯ ದೋಷಗಣನಾಂ ಗುಣವೀಧೀಂ ವಿಗಾಹತೇ .. ೩.೧೭೯..
 ತಸ್ಯ ರಾಜ್ಞಃ ಪ್ರಭಾವೇಣ ತದುದ್ಯಾನಾನಿ ಜಜ್ಜಿರೇ .
 ಆದ್ರಾಂತುಕಪ್ರವಾಲಾನಾಮಾಸ್ವದಂ ಸುರಶಾಖಿನಾಂ .. ೩.೧೮೦..
 ರಾಜ್ಞಾಂ ವಿನಾಶಪಿಶುನಶ್ಚಚಾರ ಖರಮಾರುತಃ .

ಧುನ್ವನ್ ಕದಂಬರಜಸಾ ಸಹ ಸಪ್ತಚ್ಛದೋದ್ಗಮಾನ್ .. ೩.೧೮೧..
ದೋಲಾತಿಪ್ರೇರಣತ್ರಸ್ತವಧೂಜನಮುಖೋದ್ಗತಂ .
ಕಾಮಿನಾಂ ಲಯವೈಷಮ್ಯಾದ್ ಗೇಯಂ ರಾಗಮವರ್ಧಯತ್ .. ೩.೧೮೨..
ಐಂದವಾದರ್ಚಿಷಃ ಕಾಮೀ ಶಿಶಿರಂ ಹವ್ಯವಾಹನಂ .
ಅಬಲಾವಿರಹಕ್ಲೇಸವಿಕ್ಲವೋ ಗಣಯತ್ಯಯಂ .. ೩.೧೮೩..
ಪ್ರೇಮೇಯೋಽಪ್ಯಪ್ರಮೇಯೋಽಸಿ ಸಕಲೋಽಪ್ಯಸಿ ನಿಷ್ಕಲಃ .
ಏಕಸ್ತ್ವಮಪ್ಯನೇಕೋಽಸಿ ನಮಸ್ತೇ ವಿಶ್ವಮೂರ್ತಯೇ .. ೩.೧೮೪..
ಪಂಚಾನಾಂ ಪಾಂಡುಪುತ್ರಾಣಾಂ ಪತ್ನೀ ಪಂಚಾಲಕನ್ಯಕಾ .
ಸತೀನಾಮಗ್ರಣೇಶ್ವಾಸೀದ್ ದೈವೋ ಹಿ ವಿಧಿರೀದೃಶಃ .. ೩.೧೮೫..
ಶಬ್ದಾರ್ಥಾಲಂಕ್ರಿಯಾಶ್ಚಿತ್ರಮಾರ್ಗಾಃ ಸುಕರದುಷ್ಕರಾಃ .
ಗುಣಾ ದೋಷಾಶ್ಚ ಕಾವ್ಯಾನಾಮಿತಿ ಸಂಕ್ಷಿಪ್ತ ದರ್ಶಿತಾಃ .. ೩.೧೮೬..
ವ್ಯುತ್ಪನ್ನಬುದ್ಧಿರಮುನಾ ವಿಧಿದರ್ಶಿತೇನ
ಮಾರ್ಗೇಣ ದೋಷಗುಣಯೋರ್ವಶವರ್ತಿನೀಭಿಃ .
ವಾಗ್ಭಿಃ ಕೃತಾಭಿಸರಣೋ ಮದಿರೇಕ್ಷಣಾಭಿ-
ರ್ಧನ್ಯಾ ಯುವೇವ ರಮತೇ ಲಭತೇ ಚ ಕೀರ್ತಿಂ .. ೩.೧೮೭..
ಇತ್ಯಾಚಾರ್ಯದಂಡಿನಃ ಕೃತೌ ಕಾವ್ಯಾದರ್ಶೇ ತೃತೀಯೋ ಪರಿಚ್ಛೇದಃ ..

Kavyadarshah by Dandin

pdf was typeset on September 6, 2025

Please send corrections to sanskrit@cheerful.com

